

إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَوْقُوتًا

په رښتیا سره لمونځ پر مؤمنانو په ټاکلي وخت کې فرض کړل شوی دی

لمونځ ښکاره معراج د زړه دی هم رحمت درباندي اوري
په حضور د چا ولاړ یې څه کوي څوک درته گوري

د حنفی فقهی له دیدگاه څخه

د لمانځه اثبات او صحت

مؤلف:

جان محمد کاکړ “کندهاری”

۱۳۸۸ لمریز کال دوهم چاپ



د کتاب ټول چاپي حقوق
د لیکوال او خپرنډوی سره خوندي دي

د کتاب پېژندنه:

❖ د کتاب نوم	:::	د لمانځه اثبات او صحت
❖ لیکوال	:::	جان محمد کاکړ “کندهاری”
❖ سمون	:::	مولف پخپله
❖ کمپوز	:::	مولف پخپله
❖ خپرنډوی	:::	فیضي کتب خانه
❖ د چاپ کال	:::	۱۳۸۸ دوهم چاپ
❖ د چاپ شمېر	:::	زر ټوکه

۱. لمونخ	۶.
۲. په اسلام کي د لمونخ مرتبه	۱۲.
۳. اودس	۱۸.
۴. د اودس فرضونه	۲۰.
۵. د اودس سنتونه	۲۰.
۶. د اودس مستحبات	۲۱.
۷. د اودس آداب	۲۲.
۸. د اودس نفلوونه شپړدی	۲۲.
۹. د اودس منهیات اته دی	۲۳.
۱۰. د اودس تازه کولو طریقه	۲۴.
۱۱. پر موزو مسح کول	۲۸.
۱۲. تیمم	۳۰.
۱۳. د اودس ماتونکي	۳۲.
۱۴. د حیض بیان	۳۳.
۱۵. غسل	۳۳.
۱۶. د غسل شپړ سنتونه	۳۴.
۱۷. د غسل کولو طریقه	۳۴.
۱۸. د غسل اقسام	۳۵.
۱۹. د لمانځه شرطونه	۳۷.
۲۰. د لمانځه فرضونه	۳۸.
۲۱. د لمانځه واجبات	۳۸.
۲۲. د لمانځه سنتونه	۴۰.
۲۳. د لمانځه مستحبات	۴۲.
۲۴. د لمانځه مکروهات	۴۵.

۲۵.	د لمانځه مفسدات	۴۶
۲۶.	د سهوي سجدې	۴۷
۲۷.	د لمانځه لفظي ترجمه	۴۸
۲۸.	د لمانځه ادا کولو صحيح طريقه	۵۵
۲۹.	په امام پسې په جماعت لمونځ کول	۶۲
۳۰.	لاحق او مسبوق	۶۴
۳۱.	د په لمانځ کې د قرآن قرأت	۶۷
۳۲.	د وتر لمونځ	۶۹
۳۳.	د جماعت د لمانځه فضيلت او تاکيد	۷۰
۳۴.	د قضاء شوو لمونځونو د بيا راگرځولو طريقه	۷۴
۳۵.	د جمعې لمونځ	۷۷
۳۶.	د جمعې د لمانځه د وجوب شرطونه	۷۹
۳۷.	د جمعې د لمانځه د صحت شرطونه	۷۹
۳۸.	د مسافرانو لمونځ	۸۱
۳۹.	د تراويح لمونځ	۸۷
۴۰.	د اخرونو لمونځونه	۸۹
۴۱.	د جنازې لمونځ	۹۴
۴۲.	د سنت او نفل لمونځونه	۱۰۰
۴۳.	تحيه الوضوء	۱۰۲
۴۴.	صلوة الاشراف	۱۰۲
۴۵.	تحيه المسجد	۱۰۲
۴۶.	صلوة الاوابين	۱۰۳
۴۷.	صلوة التهجد	۱۰۳
۴۸.	صلوة التسبيح	۱۰۳
۴۹.	په کوم وخت کې لمونځ ماتول جائز دي	۱۰۴

بِسْمِ اللَّهِ الرَّحْمَنِ الرَّحِيمِ

الحمد لله الذي فرض على عباده الصلوة وجعلها كتاباً موقوتاً والصلوة والسلام على نبيه الذي قال الصلوة عماد الدين من اقامها فقد اقام الدين ومن هدمها فقد هدم الدين وعلى آله وصحبه ومن تبع هداهم الى يوم الدين .

اما بعد: غاړه ايښودل و اوامرو ته د لوی او مهربان خدای ﷺ او د ټولو هغو احکامو منل چي د الله ﷻ او د ده د رسول حضرت محمد ﷺ له طرفه څخه دي اسلام ورته ويل کيږي. د الله تعالی ﷻ او د هغه د رسول ﷺ دا اوامر اساساً پر پنځو برخو ويشل شوي او هری برخي ته يې فريضه ويل کيږي چي په رأس کي يې کلمه طيبه ده.

”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“

څرنګه چي دغه کلمه د اسلام د پاک او سپيڅلي دين اساس او بنسټ ټاکل شويده نو د بزرګۍ ، عظمت او برکت په خاطر له څلورو (۴) خواؤ څخه يې هر طرف په يوه اساسي ستون باندی تګيۀ دی چي دغه ستنی يې لمونځ کول، روژه نيول، زکات ورکول او د کعبي شريفي زیارت (حج) کول دي چي دا څلور

واړه فرض او هريو يې جدا تفصيل لري، د الهي فيوضاتو څخه ډک او د انسانانو د گټو په خاطر رالېږل شوي دي او د کلمه طيبي سره د اسلام د پاک دين پنځه اساسي فريضې تشکيلوي.

څرنگه چې د اسلام دين داسې تنظيم شوي دي چې پر سريې کلمه طيبه او هغه بيا پر څلورو ستونو ولاړه ده نو سوال پيدا کېږي چې دا څلور واړه ستونې پر څه شي ولاړي دي؟ هغه بڼه اخلاق (حسن اخلاق) دي، حديث شريف دی چې عليه الصلوة والسلام فرمايي:

بُعِثْتُ لَتَمِّمَ مَكَارِمَ الْأَخْلَاقِ.

زه د بنو اخلاقو د تکميل او بشپړولو د پاره را استول شوی يم. په محمدي کړنلاره کې د توحيد نه وروسته لمونځ فرض گڼل شوی دی چې د دغه کتاب هدف هم د لمانځه په باب بنوونه ده.

لمونځ: په اسلام کې لمونځ د عبادت هغه لمړی رکن دی چې دا رکن پر امير، غريب، زوړ، ځوان، نر، بڼه، روغ او ناروغ ټولو يوشان فرض دی.

لمونځ هغه يوازنی عبادت دی چې په هيڅ کوم حالت کې له هيڅ چا څخه نه ساقط کېږي، که دا فرض څوک په ولاړه نشي ادا کولای نو په ملاسته دي يې ادا کړي او که يې په خوله نشي ادا کولای نو په اشاره دي يې ادا کړي، او که د ډير مجبوريت په وخت کې څوک دريدلای نشي نو د تگ او تلو په حالت کې دي

ادا کړي او څوک چي د سپرلۍ په کوم سخت حالت کي وي نو کومي خواته چي موقع وي هغې خوا ته دي مخ کړي او خپل لمونځ دي ادا کړي.

لمونځ څه شي دي؟ د خپل خالق په حضور کي د مخلوق د خپل زړه، ژبي، لاسونو او پښو په ذریعه د بندگۍ او عبودیت اظهار، د هغه رحمن او رحیم یا د او د هغه د بې انتها احسانونو شکریه، د ازل د حسن حمد او ثنا او د هغه د لویی او عظمت اقرار دی، لمونځ دخپل محبوب سره د خپل محبوب روح خطاب دی، لمونځ د مولا په حضور کي د جسم او جان بندگي ده، لمونځ د باطني احساساتو د نیاز او عذروړاندی کول دي او زمونږ د زړه د ساز فطري ترانه ده، لمونځ د خالق او مخلوق په منځ کي د تعلق غوټه او د علاقې شیرازه ده، لمونځ د روح تسکین، د ناقرار زړه تشفی، او د مایوس زړه دارو دي، لمونځ د فطرت آواز او احساس او اثر منونکي طبیعت د زړه چیغه ده، لمونځ د ژوندانه حاصل او دهستی خلاصه ده.

و کوم غیر طاقت یعنی داسی طاقت ته چي نه لیدل کیږي سر ایښودل او د هغه په حضور کي دعا او فریاد کول او د هغه څخه په مشکلاتو کي تسلی موندل د انسان فطرت دی، داسي معلومیږي چي د زړه په اعماقو کي یو داسي ډول ساز شته چي پر

هغه نامعلومې ګوتي ولگيږي نو هغه تل ږغيږي يا په بل عبارت
په ږغيدلو پيل کوي او همداد اَلَسْتُ بِرَبِّكُمْ ^ط فطري ځواب دی.

قرآن ځای په ځای د انسانانو د دغه فطري حالت نقشه
کښلی ده او دا پوښتنه يې کړېده چي هر کله پر تاسي مصيبتونه
راځي او يا تاسو په سمندرونو له طوفان سره مخامخ کيږئ يا
ستاسو بيړۍ او جهازونه په گردابونو کښي ايساريږي او
بنديږي نو په دغه راز وختونو کي د الله نه سوا بل څوک دی؟ چي
تاسو ورته نارې ووهئ.

لنډه دا چي د انسان تنډه تل پنخپله د يو داسي مسجود په
تلابن او سيږي چي دهغه په مخ کي دي ټيټ شي او د زړه نياز دي
ورته وړاندې کړي، او د خپل د زړه هيلي ورته عرض کړي، لنډه
دا چي عبادت د همدې فطري مطالبې ځواب دی، که دا نه وي نو
د انساني روح د جنون د جوش علاج يو ناممکن کار دی.

که يو مذهب ډير زيات وحشي هم وي نو په هغه کي هم د
فطرت د دغه آواز د تسلي د پاره د عبادت ځيني لږ او ډير دودونه
او مقررات موجود وي، پس نو آسماني مذهبونه لدې کار څخه
څرنگه خالي کيدای شي.

د نړۍ په هر آسماني مذهب کي د پاک خداي ﷻ د يادولو

حکم او د هغه د یادولو ځیني مراسم او مقررات موجود دي، که په اسلام کي حمد او تسبیح شته نو په یهودیانو کې دعا او په پارسیانو کې زمزمه او په هندوانو کي بهجن موجود دي او په شپه او ورځ کي د دې فریضې د ادا کولو د پاره په هر یو مذهب کي ځیني ټاکلي وختونه هم شته، نو په دغه اساس باید په دغه خبره یقین وکړای شي چي لمونځ د مذهب د هغو اصولو څخه دی چي د نړۍ د ټولو مذهبونو ورباندې اتفاق دی.

د قرآن مجید د تعلیماتو سره سم نړۍ ته هیڅ یو داسي پیغمبر نه دی راغلی چي هغه دي خپل امت ته د لمانځه تعلیم نه وي ورکړی او یا یې د لمانځه په خصوص تاکید نه وي کړی خصوصاً په ابراهیمي ملت کي د لمانځه مقام او حیثیت د نورو ټولو ادیانو څخه زیات او څرگند دی، د قرآن کریم تائید له زبور او تورات څخه هم کیږي.

کله چي حضرت محمد ﷺ مبعوث شو نو د توحید څخه وروسته لمړئ حکم چي ورته وکړل شو هغه د لمانځه حکم وو.

يَا أَيُّهَا الْمَدْيَنِيُّ ﴿١﴾ قُمْ فَأَنْذِرْ ﴿٢﴾ وَرَبَّكَ فَكَبِّرْ ﴿٣﴾ سورة ٧٤

یعنی ای په برستن کي پیچلې (محمد) پاڅه او و ویره (خلگ د خدای له عذاب) او ستا رب وستایه په لویی سره، الله

ﷺ په لويي سره ستايل د لمانځه اساس او بنسټ دی.

حضور ﷺ ویده خلک راوینن کړل او چا چي لار ورکه کړیوه هغه ته یې لار وښودله او ناپوه خلک یې پوه کړل او د خدای ﷻ او بندگانوپه منع کي هغه تعلقات چي له منع تللي وه پر خای او قایم کړل، د غوښو، هډوکو، سرو او سپینو، خښتو او ډبرو هغه بتان چي د خدایي مقام یې نیولی وو کښته سر دلاندی وغړوځول او په نړۍ کښي یې د یو (۱) واحد خدای ﷻ لمونځ باقي پریښود او بیله خدای ﷻ نه یې بل چاته سجده حرامه او منع کړل او په دغه ترتیب یې د لمونځ اصلي حقیقت په نړۍ کي څرگند کړ.

رسول الله ﷺ عربو او د نړۍ نورو بت پرستو قامونو ته له توحید نه وروسته د لمانځه طریقه وروښودله او د لمانځه ارکان او آداب یې هم ور وښودل او د مؤثرو دعاگانو تعلیم یې ورته ورکړ، مشرکین او اهل کتاب (یهود او نصاری) یې د اسلام و مقدس دین ته راوبلل، د اسلام د قبلولو نه وروسته یې هغوی ته د لمانځه تعلیم ورکړ او هغوی ته یې د دې تاکید وکړ چي یوازي لمونځ دی چي د خدای ﷻ په حضور کي د بنده د ټولو مشکلاتو، حاجاتو او تکلیفونو څخه د نجات او راز او نیاز ذریعه ده، الله تعالی ﷻ په قران کریم کښي خپلو بندگانو ته داسي امر کوي.

حَافِظُوا عَلَى الصَّلَوَاتِ ﴿۱۲۸﴾ سورة ۲

يعني د لمونځونو ساتنه کوي.

داحکم دلمانځه د ظاهري او معنوي دواړو حیثیتونو په ساتنه مشتمل دی او د مسلمان د پیژندنې دپاره دانبي مقرري دي:

وَهُمْ عَلَى صَلَاتِهِمْ تُحَافِظُونَ ﴿۱۲۹﴾ سورة ۶

يعني هغوي د خپلو لمونځونو ساتنه کوي.

الَّذِينَ هُمْ عَلَى صَلَاتِهِمْ دَائِمُونَ ﴿۱۳۰﴾ سورة ۷۰

يعنی څوک چي خپل لمونځ تل ادا کوي.

وَالَّذِينَ هُمْ عَلَى صَلَوَاتِهِمْ يُحَافِظُونَ ﴿۱۳۱﴾ سورة ۲۳

يعنی او بريالي دي هغه خلک چي د خپلو لمونځونو ساتنه کوي.

په خپله محمد ﷺ ته امر کيږي چي ته پخپله هم لمونځ کوه او اهل او عيال ته هم د لمونځ کولو حکم کوه او په هغه لمونځ چي د هغه لمونځ په مکه مکرمه کښي د قيام په زمانه کښي ادا کول ډير مشکل دي په پوره پابندی او مضبوطيا سره ټينگ اوسي الله جلّ وکړ.

وَأْمُرْ أَهْلَكَ بِالصَّلَاةِ وَاصْطَبِرْ عَلَيْهَا ﴿۱۳۲﴾ سورة ۲۰.

يعني د خپل کور خلکو ته د لمانځه امر کوه او پخپله هم په لمانځه باندي پابند اوسه.

لمونځ بايد څنگه وي؟ وي ويل:

وَقُومُوا لِلَّهِ قَانِتِينَ ﴿٢٣٨﴾ سورة ٢

يعنی او د الله ﷻ په حضور کي په ادب سره ودریږئ.
دارازستاینه او تعریف وشو.

الَّذِينَ هُمْ فِي صَلَاتِهِمْ خَاشِعُونَ ﴿٢٣٩﴾ سورة ٢٣

یعني کامیاب دي هغه مؤمنان چي په لمانځه کي خشوع او عاجزی کوي. حکم وشو!

ادْعُوا رَبَّكُمْ تَضَرُّعًا وَخُفْيَةً ﴿٢٤٠﴾ سورة ٧

یعني تاسو خپل رب په ډیره عاجزی سره او پټ پټ یادوئ.

وَادْعُوهُ خَوْفًا وَطَمَعًا ﴿٢٤١﴾ سورة ٧

یعني او خپل خدای ﷻ له ويري او امید سره یادوئ.

وَادْعُوهُ مُخْلِصِينَ لَهُ الدِّينَ ﴿٢٤٢﴾ سورة ٧

یعني او خدای ﷻ بولئ په داسي حال کي چي یوازي د هغه د دین دپاره اخلاص کونکي یاست. له دې اجمالي نظر نه وروسته د لمانځه پر ټولو مباحثو یو تفصیلي نظر ضروري دی.

په اسلام کښي د لمونځ مرتبه: له اسلام څخه لمړی هم په

نړۍ کښي کوم یو داراز مذهب نه دی تیر شوی چي په هغه کښي لمانځه ته اهمیت نه وي ورکړه شوی لیکن له دی کبله چي هغه مذهبونه په خاصو خاصو قامونو او وختونو پوري محدود و نو له هغو څخه په عملي ډول د لمانځه اهمیت ولاړ، لکه چي د

اسلام نه وړاندي د نړۍ په هېڅ يو مذهب کبني د ننني لمانځه
يعنې د خداى ﷻ په حضور کبني د عبوديت اقرار او د هغه حمد
او ثنا ته يو واضح او معين او تاکيدي حيثيت حاصل نه دى
يعنې د کوم يو مذهب د پيروانو بلکه د ملهمانو د عمل څخه هم د
لمانځه دا صورت نه څرگنديږي او نه لکه څنگه چي تيرشول، د
قران له مخي په نړۍ کبني کوم داسي پيغمبر نه دى راغلى چي
هغه ته دي د لمانځه حکم نه وي ورکړ شوى، او هغه د لمانځه
تاکيد نه وي کړى، مگر موجوده حيثيت دا دى چي پرته له اسلام
څخه لمونځ په بل هېڅ کوم يو مذهب کبني په څرگند او واضح او
موکد صورت کبني باقي نه دى پاته شوى او د دې کار سبب دا
دې چي له دې کبله چي محمد ﷺ نړۍ ته د خاتم الانبياء او قران
مجيد د خاتم الکتب السماويه په حيث راغلى دى نو دې الهي
فريضي ته د اسلام په کامل دين کبني يو داسي منظم او واضح
او موکد او څرگند صورت ورکړ شويدي چي هغه ترقيامته
پوري په نړۍ کبني قايم او باقي پاته شي.

لمونځ د اسلام هغه فريضه ده چي له دې فريضي هېڅ کوم
يو متنفس مسلمان هم ترڅو چي د هغه هوښ او حواس باقي او
په حای وي په هېڅ حالت کبني نه شي معاف کيدلای، په قران
مجيد کبني د سلو وارو څخه ډير د لمانځه تعريف او ستاينه او

د لمانځه د په حای او ادا کولو کښې سستی او ټنډلي او کاهلي د نفاق علامه او د لمانځه پریښول او نه کول د کفر نڅبه ښودل شویده.

لمونځ د هغې فریضې نوم دی چې د اسلام سره یو حای او ملگری پیدا شوی او تکمیل یې د قدس په هغه شبستان کښې وشو چې په خلکو کښې د معراج په نوم یادېږي.

په اسلام کښې لمړی فرض ایمان او د ایمان لوازم دي، او د ایمان نه وروسته دوهم فرض لمونځ دی لکه چې د سورة روم په حله رکوع کي لمړی د احکم ورکړ شو.

فَأَقِمْ وَجْهَكَ لِلدِّينِ حَنِيفًا فِطْرَتَ اللَّهِ الَّتِي فَطَرَ النَّاسَ عَلَيْهَا ﴿٣٠﴾ سورة

یعنی خپل مخ د هرڅه څخه وگرځوه د توحید په دین یې سم کښېږده هم هغه د الله فطرت چې په دغه فطرت هغه خلک جوړ او پیدا کړيدي.

دینه وروسته دوهم حل دې سره ملحق حکم دا دی :

وَأَقِيمُوا الصَّلَاةَ وَلَا تَكُونُوا مِنَ الْمُشْرِكِينَ ﴿٣١﴾ سورة

یعنی او لمونځ قائم وساتئ او له مشرکانو څخه مه کیږئ.

له دې پاک آیت څخه خویو د توحید او ایمان نه وروسته له ټولو مهم شی لمونځ ثابتېږي او بله ورڅخه دا خبره معلومېږي چې د لمونځ د پریښوولو په صورت کښې په کفر او شرک کښې

د گرفتاره کیدلو ویره ده، او دا حکه چي ترڅو موږ د زړه کیفیت د دباډنیو اعمالو په ذریعه زیات او ډیر نه کړو نو پخپله د هغه کیفیت سره د هغه کیفیت د زائل کیدلو ویره ملګري اوسېږي، همدا سبب دی چي حضرت محمد ﷺ به تل د لمونځ په اهمیت ډیر زور کاوه او د لمونځ د تارک او نه کوونکي په خصوص کښي به یې د شرک او کفر ویره ښکاره کوله.

لکه حضرت محمد ﷺ چي وویل:

”لمونځ د دین ستن ده.“

او لکه څنګه چي د ستنې په لویدلو او لیري کیدلو عمارت او ودانۍ غورځیږي همدغه راز د لمانځه په نه کولو او پرېښودلو د زړه دینداري هم رخصت کیږي په هغه وخت کښي چي د طائف یو وفد (هیئت) او جرګه مدینې منورې ته راغله او د روغي په خبرو اترو یې پیل وکړ نو دغي جرګې د لمانځه او جهاد او صدقاتو څخه د ځانونو د مستثنی کولو غوښتنه وکړه، حضرت محمد ﷺ د دوو وروستیو خبرو یعنی جهاد او صدقاتو څخه هغوی مستثنی کړل لیکن د لمانځه په خصوص یې وویل:

”په کوم دین کښي چي د خدای په حضور سر ټیټول نه وي

په هغه دین کښي هیڅ خیر نشته“

حضرت محمد ﷺ دا هم ویلی دي چي:

”لمونځ د زړه رڼايي او روښانتيا ده“
 او په خپل خصوص کښي يې ويلې دي:
 ”لمونځ زما دسترگو سوړوالی دی“

په يوه تمثيل کښي يې وويل:

”انسان تل په اور کښي سوځيږي او په لمانځه دغه اور
 مړکيږي دا اور د ازل د محبوب د هجر او فراق اور دی، او لمونځ
 هغه صفا اوبه دي چي دغه اور ورباندي مړکيږي“
 حضرت محمد ﷺ وويل چي:

”د کفر او ايمان په منځ کښي امتياز او بيلونکی شی يوازي
 لمونځ دی“

او دا ځکه چي ايمان او کفر دواړه د انسان د باطني حالت
 سره تعلق لري چي اظهار يې يوازي د اعمالو په ذريعه کيدلای
 شي د مسلمان هغه عمل چي په ورځ کښي يې څو واره خلکو ته د
 ليدلو موقع په لاس ورځي يوازي او يوازي لمونځ دی.

لکه څنگه چي مو مخ کښي وويل لمونځ د ايماندارو يوه
 فريضه ده نو لازم دی چي لمونځ کوونکی لمړی د ايمان په معنی
 ښه پوه او خبر وي:

د ايمان معنی يقين او باور دی، يقين او باور تر هغو پوري
 نشی پيدا کيدای څو د الفاظو په معنی و نه پوهيږو، نو ضرور

دی چی په معنی د کلمه طیبې او آمنت بالله او په معنی د لمانحه
حان پوه او خبر کړو.

ایمان اقرار کول دي په ژبه سره او په هغه باندې تصدیق
کول دي په زړه سره نو اقرار به کوي په ژبه چې
”لَا إِلَهَ إِلَّا اللَّهُ مُحَمَّدٌ رَسُولُ اللَّهِ“

یعني نشته بل معبود برحق لائق د عبادت بيله یو الله ﷻ
خنه او محمد ﷺ په حقه سره د الله ﷻ رسول او استاذی دی. په
دغه اقرار باندې به په زړه سره تصدیق کوي یعني دا اقرار به د
زړه په صدق سره کوي. بیا به د زړه په صدق سره دا اقرار کوي:
اَمَنْتُ بِاللّٰهِ وَمَلٰئِكَتِهٖ وَكُتُبِهٖ وَرَسُلِهٖ وَالْيَوْمِ الْاٰخِرِ وَالْقَدَرِ خَيْرِهٖ
وَشَرِّهٖ مِنَ اللّٰهِ تَعَالٰی وَالْبَعْثِ بَعْدَ الْمَوْتِ.

ژباړه: یقین او باور لرم چې الله ﷻ یو (۱) دی شریک نلري
په ذات او په صفاتو کښي او باور لرم پر ملائکه و چې د الله
تعالی معصوم بندگان دي نورانی دي له نوره پیدا دي د الله
تعالی د اوامرو اطاعت کوي او سرکښي نه کوي، او باور لرم پر
رسولانو د الله ﷻ چې هغوی په حق سره الله را استولي، څه چې
هغوی ویلي هغه رښتیا دي، هغوی له نبوت نه مخکي او
وروسته معصوم دي، شمیر یې یو سل او څلېرویش زره
(۱۲۴۰۰۰) کم و زیات دي، ایمان او باور لرم پر کتابونو د الله

تعالیٰ ﷺ چي څلور (۴) ڪتابونه دي انجيل، زبور، تورات او آخرڪتاب قرآن مجيد دی چي پر خاتم الانبياء محمد بن عبدالله نازل شوی او ترقيامته له تحريفه محفوظ دی، ايمان او باور لرم د آخرت پر ورځ چي د سور له دوهمه پوکه وروسته چي د مخلوقاتو د اعمالو د حساب او موازنې ورځ ده، او باور لرم چي خير او شر او دهغه اندازه د الله ﷻ له طرفه دي، او باور لرم په پاڅون وروسته له مرگه د سور له دوهم پوک سره.

څرنگه چي مخ کښي مو وويل چي په اسلام کښي له توحيد نه وروسته لمونځ فرض دي او دلمانځه ادا کول د هر مسلمان د زړه معراج او د خپل خدای ﷻ راز او نیاز دی نو ضرور دی چي په بشپړ پاکۍ او تطهير سره و خپل رب ته ودرېږو الله ﷻ فرمايي:

يٰۤاَيُّهَا الَّذِيْنَ ءَامَنُوْا اِذَا قُمْتُمْ اِلَى الصَّلٰوةِ فَاَغْسِلُوْا وُجُوْهَكُمْ وَاَيْدِيَكُمْ اِلَى الْمَرَافِقِ وَامْسَحُوْا بِرُءُوسِكُمْ وَاَرْجُلَكُمْ اِلَى الْكَعْبَيْنِ ﴿٥﴾

يعني ای د ايمان څښتنانو کله چي لمانځه ته پاڅېږئ نو ووينځئ تاسي مخونه خپل او لاسونه خپل تر څنگلو پوري (سره له څنگلو) او مسح وکړئ تاسي پر سرونو خپلو او ووينځئ تاسي پښې خپلي تر پر ګيو پوري (سره له پر ګيو) سورة

اودس: د لمانځه لمړی فرض د اودس تازه کول دي، پخپله په اوداسه کښي څلور فرضونه، لس سنتونه، شپږ مستحبات،

اوه آداب، شپږ نفلون او اته منهيات موجود دي چي هريو يې
خاتته تفصيل لري.

د حضرت جابر رضي الله عنه څخه روايت دی چي رسول الله ﷺ
فرمائيلى دي چي د جنت کيلي لمونځ دی او دلمانځه کيلي اودس دی
[مشکوٰۃ شريف د فلاح الدارين په حواله]

له حضرت عمر بن خطاب رضي الله عنه څخه نقل دی چي رسول الله ﷺ
فرمائيلى دي، کوم مسلمان چي په ډيره ښه طريقه سره اودس
وکړي او له هغه نه پس د الله ﷻ د توحيد اقرار وکړي چي الله ﷻ
د عبادت لائق او هيڅ يو شريک ورسره نشته، او شهادت
ورکړي چي محمد ﷺ په حقه سره د الله تعالی بنده او رسول دی
يعني: أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ
مُحَمَّدًا عَبْدُهُ وَرَسُولُهُ ووايي د جنت دروازې ورته خلاصي شي
په کومه دروازه چي غواړي جنت ته داخلیدای شي.

[مسلم شريف، مشکوٰۃ شريف د فلاح الدارين په حواله]

د احاديثو په کتاب کښي داودس نه وروسته د دغه دعا د
ويلو فضليت هم بيان شوي دی:

اَللّٰهُمَّ اجْعَلْنِيْ مِنَ التَّوَّابِيْنَ وَاجْعَلْنِيْ مِنَ الْمُتَطَهِّرِيْنَ وَ
اجْعَلْنِيْ مِنْ عِبَادِكَ الصَّالِحِيْنَ.

همدارنگه د مشکوٰۃ شريف د لمړي جلد د طهارت په باب

کښي د اودس نه پس د دغه دعا فضيلت هم بيان شويدي:

اَللّٰهُمَّ كَمَا طَهَّرْتَ نَابَا الْمَاءِ فَطَهِّرْ نَا مِنْ الذُّنُوبِ، اَشْهَدُ اَنْ لَا
اِلَهَ اِلَّا اللّٰهُ وَحْدَهُ لَا شَرِيكَ لَهُ وَاَشْهَدُ اَنَّ مُحَمَّدًا عَبْدُهُ وَرَسُولُهُ.

د اودس فرضونه:

(۱) د ټول مخ پريمنځل د يوه غوړ د نرۍ څخه د بل غوړ تر
نرۍ پوري او د تندي د وينستانو د شنه کيدو له ځای څخه بيا د
زني لاندې د وينستانو د شنه کيدو تر ځای پوري.

(۲) د لاسو پريمنځل تر څنگلو پوري.

(۳) د سرد څلرمي برخي مسح کول.

(۴) د پښو ويځل د پڼډيو سره.

د اودس سنتونه:

(۱) د اودسه په شروع کښي بِسْمِ اللّٰهِ الرَّحْمٰنِ الرَّحِیْمِ ويل.

(۲) مخکي له هغه چي په لوبښي کښي لاسونه د ننه کړي د

دواړو لاسونو پريولل تر مړوندو پوري.

(۳) مسواک وهل، که مسواک نه و د شهادت په گوته سره

د غاښو وينځل هم کفايت کوي.

(۴) په خوله اوبه لغړول او غړه کول.

(۵) په پوزه اوبه سوڼل.

(٦) په هغه لامله لاس چي د سرمسح په شوي وي دغوږو مسح كول.

(٧) د بيري خالول د لاس په گوتو سره چي بيره كنه نه وي حكه چي د گني بيري خالول فرض دي.

(٨) د ټول سر مسح او د غاړي مسح كول، همدارنگه د پنبو د گوتو خالول كه د پنبو گوتي يو پر بل مبستي وي نو خالول يې د لاس په خمچه گوته سره فرض دي.

(٩) استنجاء وهل د چول په ډبره يا په لوټه يا ريگ يا پنبه يا هر هغه شي سره چه د پنبه له جنس څخه وي.

(٢١) استنجاء وهل په اوبو سره كه اوبه موجودي وي په داسي شرط سره كه نجاست د راوتلو له خاي څخه تريوه درهم لږ وي او كه نجاست له يوه درهم تر انداز زياد وي نو بيا استنجاء واجب ده، كه نجاست د مقعد څخه پرته نور بدن د يوه درهم په اندازه مردار كړي نو بيا استنجاء وهل فرض دي.

د اودس مستحبات:

(١) د اودس نيت كول.

(٢) د اندامونو پرله پسي پريولل.

(٣) په راسته اندامو شروع كول.

(٤) په هغه ترتيب چي په قرآن كي ذكر شوي د اندامو د

پريمنخلو رعايت كول.

(٥) د لاسونو او پښو د پرييللو په وخت كي د گوتود سرو
خخه شروع كول.

(٦) د غاړي مسح كول په نويو اوبو سره (د غاړي د مسح په
وخت كښي بايد گوتي كښته د ستوني خواته راكش نه كړه شي).

د اودس آداب:

(١) د اودس تازه كولو په وخت كښي پرته له هغو دعاگانو
چي په احاديثو كښي ذكر شويدي بايد نوري هيڅ خبري و نه شي
او د هراندام پريولل ځان ته دعا لري.

(٢) په خوله او پوزه په راسته لاس سره اوبه لغړول او په چپه
لاس سره د پوزي سوغل.

(٣) د اودس تازه كولو په وخت كښي پر لوړ ځاي كښي ناستل
چي د اودس د استعمال شوو اوبو څاڅكي پر جامو او بدن و نه لگيږي.

(٤) كه عذر نه وي د لمانځه د وخت تر مخ اودس تازه كول.

(٥) د اودس تازه كولو په وخت كښي قبلې ته مخامخ كښي ناستل.

(٦) د پريوللو په اول وار د اندامونو موبل.

(٧) اودس د بل چا د كمك نه پرته تازه كول.

د اوداسه نفلونه شپږ دي:

(١) د هراندام د پريوللو په وخت كښي هغه دعا ويل چي په

حديث كي راغلې وي.

(۲) د ضرورت د رفع کولو ځای (بیت الخلاء) ته د ورتګ په وخت کښي په کینه پښه داخلیدل او د را وتلو په وخت کښي په راسته پښه راوتل.

(۳) پر مخکېه یا دیوال باندي د لاس موبښل.

(۴) د بیت الخلاء څخه د فراغت نه وروسته او د را وتلو نه مخ کښي د عورت پټول.

(۵) د اودس تازه کولو په وخت کښي د ساعت، وښي، ښکړي او داسي نورو شيانو ښورول چي کوم ځای وچ پاته نه شي.
(۶) د ګوتو په ذریعه سره پر خښتګ اوبه پاشل.

د اودس منهیات اته دي:

(۱) د اوبو په استعمال کښي اسراف کول.

حدیث: عن عبد الله بن عمرو بن العاص رضی الله عنه ان النبي ﷺ مرَّ بِسَعْدٍ وَهُوَ يَتَوَضَّأُ فَقَالَ مَا هَذَا السَّرْفُ يَا سَعْدُ؟ قَالَ أَفِي الْوُضْوءِ سَرْفٌ؟ قَالَ نَعَمْ وَإِنْ كُنْتَ عَلَى نَهْرٍ جَارٍ.

[رواه احمد و ابن ماجه مشكوة ص ۴۷]

ژباړه: له حضرت عبدالله بن عمرو بن العاص رضی الله عنه څخه

روایت سويدي چي بېشکه نبي کریم ﷺ پر حضرت سعد رضی الله عنه باندي را تيريدي په داسي حال کي چي ده (حضرت سعد رضی الله عنه) اودس تازه کاوه نو نبي کریم ﷺ ورته وفرمائل دا څه اسراف دی ای

سعدہ؟ نو هغه ورته وویل ایا په اوداسه کی هم اسراف سته؟ و
یې فرمائډ هو که څه هم پر جاری ویا له یې.

(۲) په چپه لاس سره خوله او پوزه پریولل.

(۳) په مسجد کنبی اودس تازه کول، که په مسجد کنبی د
اودس تازه کولو دپاره ځای جوړ وي یا د اودس دپاره هلته
لوبي موجود وي اودس تازه کول پروانلري.

(۴) په مردار ځای کنبی اودس تازه کول.

(۵) بیله موزو پر پښو مسح کول ځکه چي دا عمل د شیعه
گانو او روافضو دی.

(۶) د استنجاء په وخت کنبی خپل عورت بل چاته لوشول.

(۷) په بڼي لاس سره استنجاء وهل.

(۸) استنجاء وهل په هغه مایعاتو سره چي انسان یا پیری یا
څارویو غذا یا شفا ورکوونکی وي، یا په هغه سره ضرر رسیږي
او صفایي نه په حاصلیږي.

د اودس تازه کولو طریقہ: وروسته له استنجاء څخه به و

قبلې ته مخامخ کښیني او درې (۳) ځله به لاسونه تر مړوندو
پوری پریوینځي او د پریولو په وخت کنبی به دا دعا ووايي:

بِسْمِ اللَّهِ الرَّحْمَنِ الرَّحِيمِ وَالْحَمْدُ لِلَّهِ عَلَى دِينِ الْإِسْلَامِ.

بیا به د مسواک وهلو سره دا دعا ووايي او درې واري به

اوبه په خوله وغړوي:

اَللّٰهُمَّ اَعِنِيْ عَلَى تِلَاوَةِ الْقُرْآنِ ذِكْرِكَ وَشُكْرِكَ وَحُسْنِ عِبَادَتِكَ.

بيا به درې ځله په پوزه اوبه سون کړي او په چپ لاس به يې

سوغ کړي او دا دعا به ووايي:

اَللّٰهُمَّ اَرْحِنِيْ رَائِحَةَ الْجَنَّةِ وَلَا تُرْحِنِيْ رَائِحَةَ النَّارِ.

بيا به لپه د اوبو ډکه او داسي به يې پر مخ واچوي چي اوبه

پر مخ وبهیري د تندي د وينستانو د شنه کيدو د ځايه څخه بيا تر

زني لاندي دوينستانو د شنه کيدو تر ځايه پوري او د يوه غوړ د

نرمۍ د بل غوړ تر نرمۍ پوري او مخ به موږي او بيا دوهمه او

دريمه لپه اوبه پر مخ واچوي او د مخ د پريولو په وخت کښي به

دا دعا ووايي:

اَللّٰهُمَّ بَيِّضْ وَجْهِيْ يَوْمَ تَبْيِضُ وُجُوهُ وَتَسْوَدُ وُجُوهُ.

نارينه ته ښايي چي د مخ پريللو په وخت کي ږيره ښه خلال

کړي، بيا به ښی لاس له څنگلوسره ښه پريوښځي او دا دعا به ووايي:

اَللّٰهُمَّ اَعْطِنِيْ كِتَابِيْ يَمِيْنِيْ وَحَاسِبِيْ حَسَابًا سَيِّرًا.

بيا به کښ لاس په عين ترتيب د څنگلوسره پريولي او دا دعا

به ووايي:

اَللّٰهُمَّ لَا تُعْطِنِيْ كِتَابِيْ بِشَمَالِيْ وَلَا مِنْ وَرَاءِ ظَهْرِيْ.

بيا د سر مسح کول په داسي ترتيب سره چي اوبه پر لاسو
واچوي د دواړو لاسو د خمچو او دوو نورو گوتو سرونه به يو
ځای وموښلوي چي ټولي شپږ گوتي سي او د هر لاس دوې پاته
گوتي (د شهادت او بتي گوتي) به ليري ونيسي نو شپږ يو ځای
سوي گوتي د دواړو لاسو د اورغويو سره به پرتندي کښيږدي
نو دواړه لاسونه به پورته پر سر کش کړي تر څت پوري به يې
ورسوي او بيرته به اورغوي د څت څخه پرتندي پوري را کش
کړي او دا دعا به ووايي:

اَللّٰهُمَّ اَظْلِنِيْ تَحْتَ عَرْشِكَ يَوْمَ لَا ظِلَّ اِلَّا ظِلُّ عَرْشِكَ

په ياد ولره هغه چي د هر لاس هغه دوې گوتي چي ليري نيول
شوي وې و نورو تازه اوبو ته ضرورت نلري په هم هغو گوتو
غوږونه مسح کړي يعنی د شهادت په گوتو سره دغوږو قاتونه
او په بتيو گوتو سره دغوږو شا ښه مسح کړي او دا دعا به ووايي:

اَللّٰهُمَّ اجْعَلْنِيْ مِنَ الَّذِيْنَ يَسْتَمْعُوْنَ الْقَوْلَ فَيَتَّبِعُوْنَ اَحْسَنَهُ.

بيا د غاړې مسح کول په دې شکل چي د دواړو لاسونو د
مايين درې گوتي به په اوبو لندي کړي او د گوتو چپ مخ به پر
غاړه کښيږدي او بس، پورته يا کښته کشول يې لازم نه دی نو دا
دعا به ووايي:

اَللّٰهُمَّ اَعْتَقِ رَقَبَتِيْ مِنَ النَّارِ.

وروسته به بنی پنبه له پند یوسره دري ځله پریولی او د لاس په څمچه گوته به د پنبې د گوتو مایینونه ښه خلال کړی او دا دعا به ووايي:

اَللّٰهُمَّ ثَبَّتْ قَدَمَيَّ عَلٰی الصِّرَاطِ یَوْمَ تَزَلُّ فِیْهِ الْاَقْدَامُ.
بیا به چپه پنبه په عین ترتیب سره پریولی او دا دعا به ووايي:
اَللّٰهُمَّ اجْعَلْ ذَنْبِيْ مَغْفُوْرًا وَسَعِیْ مَشْكُوْرًا وَتِجَارَةً لَّنْ ثُبُوْرًا.

یادونه: په اوداسه کښي پورته ذکر شوي دعاوي که څه هم د (نورالایضاح) په حاشیه، د پښتو (معلم الدین) او د پاړسي ژبي ايراني چاپ (رساله توضیح مسائل) کښي ذکر شوي دی اسلام د مقدس دین او د اودس د شرطونو او رکنونو څخه نه دی یوازي د الفاظو په لحاظ معتبر دي په دین پوري تړاو نلري او نه باید د دین جز وبلل شي، که څوک یې د اودس تازه کولو په حالت کښي ونه وایي هېڅ کوم تقصیر نشته.

که دچا پنبې پټي وي موزې یې په پښو وي نو د لاس په گوتو او تازه اوبوسره به یې مسح کړي چي تفصیل به یې وروسته راشي، کله چي اودس تازه او مکمل شو نو د اودس پر ځای دي ولاړ ودریږي او دا دعا دي ووايي:

اَللّٰهُمَّ اجْعَلْنِيْ مِنَ التَّوَّابِيْنَ وَاجْعَلْنِيْ مِنَ الْمُتَطَهِّرِيْنَ وَ اجْعَلْنِيْ
مِنْ عِبَادِكَ الصّٰلِحِيْنَ.

پر موزو مسح کول: د ثرمني جوړي شوي موزې يا داسي
پنډي او ټينگي جرايي چي د ثرمني تلي ورته لگيدلي وي او د
درو يا خلورو ميلو په اندازه پياده تگ پکبني وشي او و نه
شليږي مسح پر کول رواده، بوټونه هم د موزو پشان دي خو شرط
دا دی که بوټونه وي که موزې بايد له ثرمني څخه جوړ او د پنبو
پنډۍ (بوجلکي) پکبني پټي شي که پنډۍ پټي نه کړي نو پر
هغو بوټو او موزو مسح روا نه ده.

مسح کول پر موزو يا بوټو د فرض ادا کولو نه وروسته يوه
سنت طريقه ده، يعني چي مکمل اودس تازه شي او د پنبو
پريوللو فرض ادا شي نو وروسته موزې يا بوټونه اغوستل او
پرهغه باندي مسح کول جواز لري، د موزو اغوستل او مسح پر
کول يوازی د اودس د تکميل نه شرط نه دی بلکه د اودس د
تکميل نه مخکي يې هم اغوستلای شي او ورپسې دی نور
اودس وکړي، امام قدوری (رح) چي کامل اودس ليکلي دی
مقصد يې جنابت دی يعنی که څوک جنوب و لازم به اول اودس
او بيا غسل کوي، وروسته د موزو اغوستل او مسح پر کول
ورته روا دي، د مسح شروع له بې اودس نه وروسته ده.

مسح کول پر موزو د مسافر د پاره دري ورځي او دري شپې
 او د مقیم د پاره یوه ورځ او یوه شپه ټاکل شویده یعنې که مقیم د
 اودس له تکمیل نه وروسته موزې په پنبو او وروسته له بې
 اودسی مسح پر وکړي نو د سبا تر دغه وخته پوري همدغه مسح
 کفایت کوي، که د خوب یا بل ضرورت په وجه اودس مات شي
 او موزې و نه ایستل شي نو د بیا اودس کولو په وخت کبني د
 پنبو پر یو لټو ته ضرورت نشته بلکه پر موزو مسح کول کفایت
 کوي او مسح د فرض ځای نیسي، همدارنگه که مقیم پر موزو
 مسح وکړه یوه شپه او ورځ یې تیره شوه او اودس یې هم پر ځای
 وو د مسح د وخت د پوره کیدو په لحاظ یې مسح ماته ده بیا
 اودس تازه کولو ته ضرورت نشته یوازې به پنبې وینځي چي
 اودس تکمیل شی، عین حکم د مسافر هم دی خو یوازني تفاوت
 د وخت دی.

د مسح کولو طریقه ډیره آسانه ده، کله چي پسله مکمل
 اودس نه موزې یا بوټونه واغوستل شوه او محکمه شوه نو د
 راسته لاس څو ټي به په اوبو لنډې کړي او د راسته پنبې پر موزه
 د موزې د پوزي څخه شروع د موزې پر ټول مخ راکش کړي بیا به
 د همدغه لاس څو ټي لنډې کړي د موزې د پندي څخه و لوړ طرف
 ته کش کړي.

په همدغه ترتيب به د چپ لاس په ګوتو د چپي پښې موزه مسح کړي، که د چا موزه يا بوټ دومره خيري وو چي د پښې د درو ګوتو په انداز د پښې پوست ورڅخه معلوميدی نو پر هغه مسح روا نه ده، همدارنگه که بوټ يا موزه خيري وه او اوبه ورننوتلې او پښه په لنډه شوه نو مسح ماته شوه، که پر موزو مسح شوي وه او د غسل ضرورت پيدا شو د غسل په وخت کښي پښی لوړي کړي او د نور بدن غسل يې وکړ صحت نلري او غسل نه صحيح کيږي، ضرور به موزې باسي په ښه توګه سره به غسل کوي بيا به موزې په پښو کوي او مسح به پر کوي.

تيمم: که چيري د چا اودس نه وو او اوبه هم د يوه مايل (ميل) په اندازه ورڅخه ليري وي يا د وخت د کموالي په سبب اوبو ته رسيدلی نه شو، يا مريض وو او د اوبو استعمال ضرر ورته رساوه يا سلواغه، رسی او نور اسباب ورسره نه وو چي د څاه يا ډنډ څخه اوبه راوباسي، يا د دښمن ويره ورسره وه، يا د درنده ګانو ويره ورسره وه، يا اوبه ورسره وې خو هغه د څښلو وې خو په دښت کښي وو د تندي او هلاکت څخه د ساتلو په خاطر يې په هغه اودس نه کاوه نو تيمم وهل په پاکه خاوره د اودس حکم لري.

په تيمم کښي نيت کول فرض دی چي وايې به (نيت کوم د

زړه له اخلاصه تیمم و هم په پا که خاوره چي عبادت راته روا شي)
 بيا به دواړه لاسونه د څنگلو سره لوڅ کړی او د دواړو لاسونو
 گوتي او خپري به پر خاوره باندي ووهي او بيا به دواړه لاسونه
 يو د بل سره داسي وڅنډي چي د خپرو مخ د ځمکې خواته وي نو
 اول به په دواړو لاسونو مخ مسح کړي لکه په اوبو چي يې
 وينځي، د مخ د مسح په وخت کبني احتياط په کار دی چي هيڅ
 حای بيله مسحي پاته نه شي؛ دوهم ځل به بيا په عين شکل گوتي
 او خپري په پا که خاوره ووهي او په لمړني ترتيب به يې وڅنډي
 نو اول به بنی لاس په کين لاس سره او بيا به کين لاس په بنی لاس
 سره مسح کړي او بيا به د يوه لاس گوتي د بل لاس په گوتو کبني
 داخلي کړي.

احتياط په کار دی چي د تیمم په وخت کبني ساعت،
 بنگړي، وښي او داسي نور شيان ليري کړي، که څه هم تیمم د
 جنابت يا د حيض وي خو تیمم وهل بايد په داسي شي سره وي
 چي د ځمکي له جنس څخه وي.

ټول هغه عبادات چي په اودس سره روا دي په تیمم سره هم
 روا دي، په کومو شيانو سره چي اودس ماتېږي په هغو سره تیمم
 هم ماتېږی، علاو تگاهه پر اوبو قدرت پيداشی نو تیمم ماتېږی.

د اودس ماتونکي: د اودس ماتونکې نهه (۹) دي:

(۱) د انسان له دوو لارو (مخ يا شا) د هري لاري څخه چي يوشی راووزي لکه نجاست، باد، ادرار يا داسي نور يا بيله دغو دوو لارو څخه د بل ځای څخه نجاست راووزي اودس ماتېږي، البته د مخي له خوا باد وتل اودس نه ماتوي.

(۲) په ډکه خوله قی (استفراق) وهل.

(۳) خوب کول ستوني ستخ يا په اړخ يا په تکیه سره.

(۴) په هغه لمانځه کښي چی رکوع او سجده ولري په زوره

(قهقهه) سره خندل، د جنازې لمونځ چي رکوع او سجده نلري په

قهقهه خدا سره فاسد کيږي خو اودس نه په ماتېږي.

(۵) لیونتوب.

(۶) بیهوښي.

(۷) داسي نشه چی بل څوک نشی پیژندلای.

(۸) د ښځي او میړه شرم بازي.

(۹) که د انسان هر اندام د ژوري په ذریعه وزیښل شي او

ژوره له وینو ډکه شي.

همدارنگه که د چا خوله ویني شوه او لاړي یې توی کړي که

وینه تر لاړو ډیره وه اودس مات شو، که وینه تر لاړو کمه وه او

لاړي ډیري وي نو اودس نه ماتېږي، که دواړه سره مساوي وي

نو د احتیاط په خاطر اودس تازه کول ښه کار دي.
که څوک په بی اودسي کښي شکمن سو او منځکي یې
اودس درلودی نو اوس اودس ورباندی نشته.

د حیض بیان: حیض د بالغې ښځې له رحم څخه د عادتې
ویني بهیدل دي یعنې هره میاشت چي د ښځې د شرمگاه د ځای
څخه عادتې وینه راځي حیض بلل کیږي چي موده یې درې
ورځي او شپې او زیاته موده یې لس ورځي او شپې ده.
که له ښځې څخه د وینو توئیدل تر درو ورځو او شپو کمه وه
یا تر لس ورځو او شپو زیاته وه نو دا حیض نه بلکه استحاضه
(مریضی) ده.

حائضه ښځه به د خوړلو روژو قضا راوړي او د لمانځه قضا
ورباندې نشته.

غسل: غسل هم د طهارت مهمه برخه ده چي درې قسمونه
لري فرض غسل، واجب غسل او سنت غسل چي د هر قسم
تفصیل به وروسته بیان شي.

غسل درې فرضونه او شپږ سنتونه لري:

(۱) درې واړه د خولې پریولل په ښه ترتیب سره.

(۲) درې ځلي په پوزه او په سونول.

(۳) یو ځل پر ټول بدن او په تویول چي ټول بدن لوند سي.

د غسل شپږ سنتونه:

- (۱) د دواړو لاسونو پریولل د بندوسره.
- (۲) استنجاء وهل.
- (۳) که پر بدن نجاست وي د هغه لیري کول.
- (۴) د غسل کولو دمخه اودس تازه کول.
- (۵) پر ټول بدن باندې درى خله اوبه بهول.
- (۶) د پښو پریولل.

د غسل کولو طریقہ: د غسل دمخه باید ضروري حاجات رفع

کړای سي او کوشش وسي چي بل څوک د غسل کوونکي عورت و نه ويني نو اول به استنجاء ووهي که څه نجاست پر بدن وي هغه به ليري کړي بيا به ښه اودس تازه کړي نو به پر ټول بدن اوبه توی کړي د بدن هر هغه ځای چي بې تکلیفه اوبه ور رسيږي وينخل يې فرض دی لکه د غوږو شپیلۍ، د نو غار، د ورځو او بریتو پوست، د ږيري مایین، د ښځي د باندې فرج، لازم ندی چي ښځه گوته دننه کړي، همدارنگه که ښځي سر اودلی نه وو نو د ټولو وينستانو پريمنخل يې فرض دی که يې کوڅۍ اودلي وې نو د کوڅيو د بيخ لندول کفايت کوي ځکه د غسل د پاره د کوڅيو سپنل حرج او تکلیف دی، کومي ښځي چي د سر ټول وينستان په کنډورو لږلي وي او د غسل په وخت کښي محضي اوبه پر تويوي اوبه د وينستانو وبيخ ته نه رسيږي غسل يې

صحت نه مومي نو بيا د غسل د صحت دپاره د کوڅيو سپنل فرض دی، د غسل په وخت کښي که د چا غوږوالی په غوږ وي يا يې گوتمی په گوته وي يا يې د پوزي تته په پوزه وي بنورول يې ضرور دی چي د غوږواليو، گوتمی او تتي پوست او سوريو ته اوبه ورسېږي، په نو کښي څو ځلې گوته وهل ضرور دی، چي غسل صحت ومومي، که سترگوته اوبه ووردنه کړي ښه کار دی.

د غسل د ختميدو نه وروسته چي د غسل د ځای څخه ټوله اوبه ولاړي سي نو بيا به پښې پريولي او دا دعا به ووايي:

اَللّٰهُمَّ كَمَا طَهَّرْتَنِيْ بِالْمَاءِ فَطَهِّرْنِيْ مِنَ الذُّنُوْبِ ط

وروسته به خپلي جامې (کالي) واغوندي او د جامو اغوستلو په وخت کي به دا دعا ووايي:

اَللّٰهُمَّ اسْتُرْنَا بِسِتْرِكَ الْجَمِيْلِ ط

د غسل اقسام: فرض غسل، واجب غسل، سنت غسل.

(۱) فرض غسل: د حدث اکبر (جنابت) يا لويي بې اودسی څخه د پاکيدلو غسل فرض دی، د حدث اکبر د پيدا کيدو څلور سببونه دی:

(۱) چي مُني په شهوت سره له خپله ځايه جدا شي او دباندې را ووزي که په خوب کښي وي که په وينه وي، که په بې هوښي

سره وي او که په هوبښ سره وي، که د جماع په ذريعه وي يا د غير جماع په ذريعه وي، که د تصور يا چرت وهلو په ذريعه وي يا په کومه بله طريقه وي.

(ب) ايلاج يعني چي د نارينه د خاص اندام سر د ژوندۍ ښځي په خاص اندام کښي ننوزي يا د ژوندي بني آدم که نروي که ښځه د لويو بولو په ځای کښي ننوزي که مڼي ورڅه راووزي او که نه راووزي که دوی دواړه بالغ وه نو پر دواړو غسل فرض دی او که يو بالغ او بل نابالغ وو نو پر بالغ غسل فرض دی.

(ت) چي ښځه له حيض څخه پاکه شي.

(ث) چي ښځه له نفاس څخه پاکه شي.

(۲) واجب غسل: کوم کافر چي مسلمان شي او د کفر په وخت کښي غسل ورباندي اوښتی وي يعني داسي حالت ورباندي راغلی وي لکه پر مسلمان چي غسل فرض کيږي خو هغه لمبيدلی نه وي يا لمبيدلی وي خو په شرعی طريقه نه وي لمبيدلی نو اوس غسل ورباندي واجب دی.

(۳) سنت غسل: د امام اعظم ابو حنيفه (رح) په مذهب سنت غسلونه څلور دي.

(ا) د جمعي په ورځ د جمعي د لمانځه دپاره.

(ب) د دوو اخترو د لمانځه دپاره.

(ت) د حج د احرام د تړلو دپاره.

(ث) د عرفات په غره د عرفات په ورځ د دریدلو دپاره،

مسلمان مړی په مسلمانانو لمبول فرض کفایي دی.

د لوی او مهربان الله ﷺ د احسان حمد او شکر ادا کوو چي اودس، تیمم، حیض، نفاس او د غسل احکام موزده کړه او اوس په کامل طهارت سره د رب العزت په پاک حضور کښي دریږو او په لمانځه شروع کوو، د لمانځه شرائط، فرضونه، واجبات، سنتونه او مستحبات زده کوو.

د لمانځه شرطونه:

(۱) اودس تازه کول په پاکو اوبو سره یا د ذکرشوو عذرونو

په وخت کښي په پاکه خاوره سره تیمم وهل.

(۲) د جامو (کالو) پاکي له مرداری څخه که ډیره وي او که لږ.

(۳) د هغه ځای پاکي چي لمونځ پر کيږي.

(۴) د بدن پاکي له بولو یا قاذوراتو څخه یا د هغه شيانو

څخه چي د بولو او قاذوراتو سره مشابهت لري.

(۵) د عورت ستر، د نارینه عورت د نامه څخه تر زنګنو

پوري دي، ښځه ټوله عورت ده بيله لاسو، مخ او پښو، د مینځي

عورت د نارینه په شان دی علاوګا شا او نس یې هم عورت دی.

(۶) د کعبې شریفې لور ته مخامخ دریدل که څوک د مکې

شریفی په حرم کښي وي نو مخ وکعبې شریفی ته ګرځول شرط دی.

(۷) د لمانځه نیت کول د زړه په صدق سره.

(۸) پیژندل د وخت دي یعنې هر لمونځ ځانته ټاکلی وخت

لری چه تفصیل به یې وروسته ذکر شي.

که چا یو له دغو اته (۸) شرطونو څخه یو شرط قصداً یا

سهواً پرېښود نو لمونځ یې نه صحیح کیږي.

د لمانځه فرضونه:

(۱) د لمانځه لمړی الله ویل چي د تکبیر افتتاح، تکبیر

أولی او تکبیر تحریمه په نومونو هم یادېږي.

(۲) قیام (ولاره).

(۳) قرائت ویل.

(۴) رکوع کول.

(۵) سجده کول.

(۶) وروستی ناسته کول. که یو له دغو شپږ فرضونو څخه

په قصد یا په سهوه سره پرېښودل شي لمونځ فاسد سونو بیرته

به یې راګرځوي.

د لمانځه واجبات:

(۱) د الحمد لله سورة ویل تر آخره پوري.

(۲) د فرضو په لمړي دوو رکعاتونو، د وترو په ټولو

رکعاتونو، د سنتو او نوافلو په ټولو رکعاتونو کېښي د الحمد لله
د سورة د قرائت وروسته متصل د قرآن کریم یو سورة ویل.

(۳) د لمانځه اوله ناسته په څلور رکعتیز او درې رکعتیز
لمانځه کېښي.

(۴) د څلور رکعتیز او درې رکعتیز په اوله ناسته کېښي
التحيات تر تشهد پورې ویل.

(۵) د سهار، ماښام، ماخوستن، جمعي او اخرونو په
لمونځونو کېښي د امام په لور او از سره قرائت ویل.

(۶) د ماسپښین او مازدیګر په لمونځونو کېښي په کراره
(خفيه) سره قرائت ویل.

(۷) د وتر لمانځه په آخر رکعت کېښي د الحمد لله او سورة د
قرائت نه وروسته متصل دعای قنوت ویل.

(۸) د اخرونو په لمونځونو کېښي د تکبیرونو ویل.

(۹) د السلام علیکم ورحمت الله په ویلو سره سلام ګرځول.

(۱۰) ټول ارکان په آرامي سره کول.

(۱۱) له رکوع وروسته سیده دریدل او د دوو سجودو په منځ

کېښي کم تر کم د یوه تسبیح په اندازه آرام کول چي دغه عمل ته
طمأنینه ویل کیږي او واجب دی. [البحرائق شرح کنز الدقائق]

که چا یو دغو واجباتو څخه په سهوه سره پرېښودل نو د

سهوي سجده پر واجب شوه او که يې په قصد سره پريښوده نو لمونځ يې نقصاني شو نو اعاده به کوي (بيрте به لمونځ له سره راگرځوي، که اعاده ونکړي نو گنهکار دي).

د لمانځه ستونزه:

(۱) برابرول د صف دي په بشپړه برابري سره چي نه د اړخ د ملگري مخ ته ولاړ وي او نه شاته.

(۲) له لمړي تکبير سره پورته کول د دواړو لاسو دي چي نارينه به د دواړو گوتو سرونه د غوږو د نرمۍ سره برابر وي، او ښځه به د ټوگوتو سرونه له اوږو سره برابر وي.

(۳) مقتدي به متصل په امام پسي نيت کوي او لمړی الله به وايي.

(۴) امام به تکبيرونه په دومره لوړ آواز سره وايي چي ورپسي ولاړ قوم يې واورې.

(۵) مستقيم دريدل د تکبير تحریمه په وخت کښي بيله کېږي لوسره د سر.

(۶) د نارينه دپاره راسته لاس پر چپ لاس باندي تر نامه لاندي نيول، د ښځي دپاره راسته لاس پر چپ لاس باندي پر ځگر باندي نيول.

(۷) په اول رکعت کښي سُبْحَانَكَ اللَّهُمَّ تر آخره پوري ويل.

(۸) د اولو رکعتو په شروع کښي أَعُوذُ بِاللَّهِ ويل.

(٩) ورپسې بِسْمِ اللّٰهِ الرَّحْمٰنِ الرَّحِیْمِ ویل.

(١٠) د اَلْحَمْدُ لِلّٰهِ په آخر کښي آمین ویل.

(١١) کله چي امام سَمِعَ اللّٰهُ لِمَنْ حَمِدَهُ ووايي مقتدی به رَبَّنَا لَكَ الْحَمْدُ په کراره سره وایي، په ځاني لمانځه کښي دواړه سَمِعَ اللّٰهُ لِمَنْ حَمِدَهُ او رَبَّنَا لَكَ الْحَمْدُ په کراره سره ویل.

(١٢) په رکوع او سجده په دواړو کښي درې ځله تسبیح ویل.

(١٣) پسله رکوع څخه مستقیم دریدل او کښینستل د دوو سجدو ترمنځ.

(١٤) ایښودل د دواړو لاسو پر وړنو باندي په مایین کښي د دوو سجدو لکه د التحیات په حالت کي سره د غوړولو د چپه پښې او جگه درول د راسته پښې د نارینه دپاره، او پر ادمو (کناټو) کښینستل د ښځي دپاره.

(١٥) یوازي اَلْحَمْدُ لِلّٰهِ تر آخره پوري ویل د فرضو په آخرو

دوو رکعتو او د ماښام د لمانځه په آخر رکعت کښي یعني د قرآن کریم بل سورة به نه ورسره وایي.

(١٦) ټوله تکبیرونه د لمانځه ویل بیله تکبیر تحریمه څخه

ځکه چي هغه فرض عین دی.

(١٧) درودونه د اَللّٰهُمَّ صَلِّ او اَللّٰهُمَّ بَارِكْ تر آخره او دعا د

اَللّٰهُمَّ رَبَّنَا تَرَاخِرُه پوري ويل.

که یو له دغو اووه لس ستو څخه پاته شي کوم شی نه لازمیږي
مگر له ستو څخه مخالفت دی او تارک د سنت گنهار دی.

د لمانځه مستحبات:

(۱) نارینه به د تکبیر تحریمه په وخت د لاسو اورغوي له
لستونې څخه را باسي.

(۲) په قیام (ولاړه) کښي یواځي د سجدي ځای ته کتل.

(۳) ویل د پوره سورت دي په هر رکعت کښي.

(۴) په رکوع کښي یوازي د پښو و مخ ته کتل.

(۵) په ناسته کښي یوازي خپل ځگر ته کتل.

(۶) په سجده کښي یوازي د پوزي و نرمۍ ته کتل.

(۷) د سلام گرځولو په وخت کښي خپلو اوږو ته کتل.

(۸) دفع کول د ټوخي او اړېمۍ په قدر د طاقت سره.

(۹) د اړېمۍ په وخت کښي خوله پټه ساتل.

(۱۰) نارینه به د رکوع په وخت کښي د لاسو ګوتي خلاصوي

او زنګونه به ټینگ نیسي خو ښځه به ګوتي نه خلاصوي او پر
زنګنوبه لاسونه ږدي.

(۱۱) تکبیر ویل د مقتدي بیله مده (اوږدوالي) څخه.

(۱۲) د ملا هموارول په رکوع کښي.

- (۱۳) په رکوع کښي سر برابرول د اوږو سره.
- (۱۴) په سَمِعَ اللَّهُ لِمَنْ حَمِدَهُ سره له رکوع څخه سر پورته کول او په ولاړه کښي سم او مستقيم دريدل.
- (۱۵) د سجدي په وخت کښي به اول زنگڼونه پر ځمکه لگوي بيا لاسونه خو د لاسو گوټي به سره نښتې وي بيا به پوزه لگوي بيا به تنډه لگوي نو د لاسونو په مابين کښي به سر په سجده ږدي.
- (۱۶) ليري ساتل د بازو گانو له تخرگو (بغلو) څخه.
- (۱۷) ليري ساتل د نس له ورنو څخه لکن بنځه به نس له ورنو سره او بازوگان له بغلو سره نښلوی.
- (۱۸) د پښو گوټي و طرف ته د قبلي برابرول.
- (۱۹) په تکبير سره له سجدي نه سر را پورته کول.
- (۲۰) په سجده کښي درې ځله يا پنځه ځله يا اوه ځله تسبيح ويل.
- (۲۱) له سجدي څخه اول سر بيا لاسونه او ورپسې زنگڼونه پورته کول.
- (۲۲) کله چي له دوهمي سجدي څخه را جگ شې او ناسته کوي نو چپه پښه غوړول او ناسته ورباندي کول.
- (۲۳) په ناسته کښي د لاسونو ايښودل پر ورنو باندي په خلاصو گوټو سره.

(۲۴) د سلام گرځولو په وخت کښي په نيت کښي ولري
هغه نارينه، ملائکه او صالح پيريانان چي وښي او کيڼ طرف ته دي.
(۲۵) مسح کول دي د مخ په دواړو لاسو سره پسله سلام
گرځولو او دعا څخه.

اضافه تر دغو نور سنت او مستحب هم سته لکه درې ځله:
اَسْتَغْفِرُ اللهَ اَوْ يٰۤاَللهُمَّ اَنْتَ السَّلَامُ وَمِنْكَ السَّلَامُ تَبَارَكَتَ
يَا ذَا الْجَلَالِ وَالْاِكْرَامِ.

بيا دري ديرش ځله پرگوتو:
سُبْحَانَ الله.

او درې ديرش ځله.
وَالْحَمْدُ لِلّٰهِ.
او څلور ديرش ځله.
اللهُ اَكْبَر.

بيا وروسته آية الكرسي بيا:
قُلْ هُوَ اللهُ أَحَدٌ

تر آخره پوري بيا معوذتين
(قُلْ اَعُوذُ بِرَبِّ الْفَلَقِ اَوْ قُلْ اَعُوذُ بِرَبِّ النَّاسِ)

تر آخره پوري ويل سنت او ديرثواب لري.

که چا له دغو سنتو یا مسحباتو څخه کوم یو پرېښود هیڅ نه لازمېږي خو په کولوسره یې ډیر فضیلتونه شته او په نه کولو سره یې ثواب نشته.

د لمانځه مکروهات:

- (۱) بيله عذره په لمانځه کښي چارزانو کښي ناستل.
- (۲) د لاس په گوتو د قرآن د آيتو شميرل.
- (۳) د سجدي په حالت کښي د گيدړي په خير بازوگان ليري نيول.
- (۴) په لمانځه کښي يو خوا بل خوا کتل.
- (۵) بيله عذره په لمانځه کښي سترگي پټول ځکه چي دا مشابهت دی له يهودو سره.
- (۶) بيله ضرورت څخه د سجدي له حايه د وړو ډبرو ليري کول.
- (۷) کاهلي ايستل په لمانځه کښي.
- (۸) اړېمۍ کښل په لمانځه کښي، لازمه ده د اړېمۍ په وخت کي خوله پټه کړي که يې د اړېمۍ د مخنيوي طاقت نه وو نو که راسته لاس پر خوله ونيسي يا خول په لستوني پټه کړي هم باک نه کوي.
- (۹) بازي کول په لاس، په ژبه او کالوسره يا د کالو پيچل په گوتو سره.

(۱۰) کله چي صف (قطار) کښي ځای وي او څوک شاته یوازي ودریږي.

لمونځ کوونکي ته لازم دی چي له ذکر شوو مکروهاتو څخه ډډه وکړي
د لمانځه مفسدات: د لمانځه مفسدات څوارلس دی.

(۱) غاړي تازه کول دي بيله عذره.

(۲) عطس (نږی) کوونکی ته د لمونځ کوونکي ځواب
يَرْحَمَكَ اللَّهُ ويل.

(۳) فتح ورکول غیر له خپل امام څخه.

(۴) که د لمونځ کوونکی نه چا وپوښتل چي بيله معبود
خدای ﷻ څخه بل خدای سته؟ که لمونځ کوونکی په ځواب کي
کلمه ورته وويل نو لمونځ فاسد شو که اعلان وي چي زه په
لمانځه کښي یم نو لمونځ نه فاسد کیږي.

(۵) د اندام د خلورمي برخي لوڅوالی دی.

(۶) له زوره يا غصې څخه په زوره ژړل ، که له یاد څخه د
جنت يا د وېځ وي نو بيا لمونځ نه فاسد کیږي.

(۷) په لاس يا په ژبه سره د سلام ځواب ورکول.

(۸) که ترتیب د قضاء شوي لمانځه ساقط شوی نه وي او

په لمانځه کښي ورپيا د شي.

(۹) عمل کثیر (ډیر کار کول په لاس يا په بل شی سره).

(۱۰) خبري کول په قصد يا په سهوه سره.

(۱۱) خوړل يا چنبڼل.

(۱۲) په لمانځه کي آه يا اُوف ويل.

(۱۳) په لمانځه کښي په قهقهه سره خندل.

(۱۴) په لمانځه کښي بيهوبښه کيدل.

دا ټول عملونه لمونځ فاسدوي، لازم دی چي لمونځ کوونکی له مفسداتو څخه ځان وساتي او که څوک په قصد يا په سهوه سره یو له دغو اعمالو څخه وکړي نو لمونځ یې فاسدسو بیرته راگرځول یې واجب دی.

د سهوي سجدې: که په لمانځه کښي سهواً یو له فرضو څخه وځنډیږي یا کوم واجب په سهوه سره پاته شي نو په لمونځ کوونکي واجب دی چي د همهغه لمانځه په آخر کښي په وروستی ناسته کښي له تشهد څخه وروسته په بني طرف سلام وگرځوي او په الله اکبر ویلوسره سجدې ته ولاړشي او دوې سجدې وکړي په هره سجده کښي به خپل تسبیحات ووايي بیا به دوه درودونه.

اَللّٰهُمَّ صَلِّ اَوْ اَللّٰهُمَّ بَارِكْ.

او ورپسې به دعا د اَللّٰهُمَّ رَبَّنَا.

تر آخره پوري ووايي نو اول به پر راسته طرف سلام وگرځوي

او بيا به پر چپ طرف سلام وگرځوي نو د لمانځه څخه خارج شو
او د سهوي سجدې هم وشوې.

د لمانځه لفظي ترجمه: د لمانځه نیت: د نیت معنی د زړه
اراده (ارادة القلب) ده خو هغه څه چې د لمانځه نه مخ کښي ویل
کيږي نیت بلل کيږي چې هغه د زړه د ارادې ترجماني کوي داهم
باید پیاد وساتوچي که څوک په خوله نیت ووايي خو د زړه اراده
یې نه وي نو نیت یې صحیح نه دی همدارنگه د چا چې په زړه
کښي اراده صحیح وي خو په خوله چې څه وایي په هغه کښي
سهوه شي او لمونځ په همدغه نیت وکړی لمونځ یې صحیح دی
ځکه چې اعتبار د زړه ارادې ته ورکول کيږي نه هغه څه ته چې په
ژبه ویل شوی وی، دا دلیل د مجدد الف ثاني (رح) په [مکتوبات
امام ربانی] کښي لیدل شوی او څرنگه چې اوس د نیت په هکله
ترجمه وړاندې کيږي نو ځکه دلته یې لیکل ضروري او مناسب
وگڼل شوه.

نَوَيْتُ أَنْ أَصْلِيَ لِلَّهِ تَعَالَى رَكَعَتَيِ الْفَرَضِ فِي هَذَا الْوَقْتِ
الْفَجْرِ اقْتَدَيْتُ بِهَذَا لِإِمَامٍ مُتَوَجِّهًا إِلَى جَهَةِ الْكَعْبَةِ الشَّرِيفَةِ.

نیت مي وکړ چې لمونځ وکړم خاص خدای لره دوه رکعته
فرض په دغه وخت د سهار اقتدا مي ده په دغه امام پسې مخ مي

دی پر لوري دکعبې شریفې.

که د جماعت لمونځ نه وویوازي لمونځ وونو دانیت به وایي:

نَوَيْتُ أَنْ أُصَلِّيَ لِلَّهِ تَعَالَى رَكَعَتَيِ الْفَرَضِ فِي هَذَا الْوَقْتِ
الْفَجْرِ مُتَوَجِّهًا إِلَى جِهَةِ الْكَعْبَةِ الشَّرِيفَةِ.

نیت مي وکړ چي لمونځ وکړم خاص خدای لره دوه
رکعته فرض په دغه وقت د سهار مخ مي دی پر لوري
دکعبې شریفې.

د سنت لمانځه نیت داسي دی:

نَوَيْتُ أَنْ أُصَلِّيَ لِلَّهِ تَعَالَى رَكَعَتَيِ السُّنَّةِ فِي هَذَا الْوَقْتِ
الْفَجْرِ اتِّبَاعًا لِرَسُولِ اللَّهِ مُتَوَجِّهًا إِلَى جِهَةِ الْكَعْبَةِ الشَّرِيفَةِ.

نیت کوم چي ادا کړم خاص الله لره دوه رکعته سنت لمونځ
پدغه وخت د سهار کښي په اتباع د رسول الله مخ مي دی پر
لوري دکعبې شریفې.

مسئله: په فرض لمانځه کښي تعین د وخت ضروری دی که
وخت معلوم نه شي نو نیت صحت نلري او په سنت یا نفل لمانځه
کښي د وخت ټاکل شرط نه دی که وخت ذکر نشي هم صحت لري
د ماسپښین، مازدیګر او ماخوستن د لمونځونو په نیت کښي د
رکعتین پر ځای اربع رکعات ویل کیږي چي د اربع معنی څلورده

او د ما بنام په لمانځه کښي ثلاث رکعات ويل کيږي يعنې درې.
 د ماسپښين په لمانځه کښي دهذاالوقت الفجر پر حای
 هذالوقت الظهر ويل کيږي، د مازديگر په لمانځه کښي
 هذالوقت العصر د ما بنام په لمانځه کښي هذالوقت المغرب
 او د ما خوستن په لمانځه کښي هذالوقت العشاء ويل کيږي.

الله أكبر

الله تعالى تر هر چا لوی دی.

سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ
 وَلَا إِلَهَ غَيْرُكَ.

پاکي ده تالره خدایه او ښه ستاینه ده تالره او مبارک دی
 نوم ستا او لوړه ده لويي ستا او نسته بل خدای بيله تا څخه.

أَعُوذُ بِاللَّهِ مِنَ الشَّيْطَانِ الرَّجِيمِ^ط

پنا غواړم په الله سره له تر ټول شوی شیطان څخه.

بِسْمِ اللَّهِ الرَّحْمَنِ الرَّحِيمِ^ط

شروع کوم په نوم سره د الله تعالى چي مهربان دی په دنیا کښي پر
 ټولو موجداتو او مهربان دی په آخرت کښي یوازي پر مسلمانانو.

الْحَمْدُ لِلَّهِ رَبِّ الْعَالَمِينَ ﴿١﴾ الرَّحْمَنُ الرَّحِيمُ مَلِكٌ ﴿٢﴾ يَوْمَ
الدِّينِ ﴿٣﴾ إِيَّاكَ نَعْبُدُ وَإِيَّاكَ نَسْتَعِينُ ﴿٤﴾ أَهْدِنَا الصِّرَاطَ
الْمُسْتَقِيمَ ﴿٥﴾ صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ
وَلَا الضَّالِّينَ ﴿٦﴾

توله ستايني (صفتونه) خاص الله ﷻ لره دي، چي پالونكى
د عالميانو دى (د خپل لوى حكمت له مخه)، ډير زيات مهربان
پوره رحم لرونكى دى، مالک د (ټولو امورو) د ورځي د جزا
دى، خاص تا ته عبادت کوو، او خاص له تا څخه مرسته غواړو،
وښيه موږ ته سمه لاره، د دهغو کسانو لاره چي تا انعام پر
کړيدى، نه دهغو کسانو لاره چي غضب پر کړل شويدي او نه
لاره دهغو کسانو چي گمراهان دي.

آمين.

ربه قبوله کړي څما دعا.

قُلْ هُوَ اللَّهُ أَحَدٌ ﴿١﴾ اللَّهُ الصَّمَدُ ﴿٢﴾ لَمْ يَلِدْ وَلَمْ يُولَدْ
﴿٣﴾ وَلَمْ يَكُنْ لَهُ كُفُوًا أَحَدٌ ﴿٤﴾

ورته ووايه چي الله ﷻ يو دى، الله بى نيازه دى، نه يې څوک زيږولى دى او
نه د چا څخه زيږيدلى دى او نشته هغه ﷻ لره سيال هيڅوک.

الله اکبر الله ډير لوى دى.

سُبْحَانَ رَبِّيَ الْعَظِيمِ (درې ځلي)

پاكي ده زما لوى رب لره.

سَمِعَ اللَّهُ لِمَنْ حَمِدَهُ

الله دهغه چا اوري چي دهغه ستاينه كوي
رَبَّنَا لَكَ الْحَمْدُ

زموږ ربه! تالره ستاينه ده.

اللَّهُ أَكْبَرُ اللهُ ډير لوى دى.

سُبْحَانَ رَبِّيَ الْعَظِيمِ (درې ځلي)

پاكي ده زما لوى رب لره

اللَّهُ أَكْبَرُ اللهُ ډير لوى دى.

التَّحِيَّاتُ لِلَّهِ وَالصَّلَوَاتُ وَالطَّيِّبَاتُ أَلَسْلَامُ عَلَيْكَ أَيُّهَا النَّبِيُّ
وَرَحْمَتُ اللَّهِ وَبَرَكَاتُهُ أَلَسْلَامُ عَلَيْنَا وَعَلَى عِبَادِ اللَّهِ الصَّالِحِينَ.

قولی عبادات، بدني عبادات او مالي عبادات یوازي الله لره
دي سلام دی وي پرتا اي نبي ﷺ او رحمت د الله او برکتونه د الله تعالی
دي وي پرتا، سلام دي وي پر موږ او د الله تعالی پر نیکو بندگانو.

أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ.

زه شاهدیم چي د الله نه پرته بل معبود نشته او شاهد یم چي

محمد ﷺ د هغه ﷺ بنده او استاذی دی.

اَللّٰهُمَّ صَلِّ عَلٰى مُحَمَّدٍ وَعَلٰى اٰلِ مُحَمَّدٍ كَمَا صَلَّيْتَ
عَلٰى اِبْرَاهِيْمَ وَعَلٰى اٰلِ اِبْرَاهِيْمَ اِنَّكَ حَمِيْدٌ مَّجِيْدٌ.

ای خدایه رحمت و کړې پر محمد ﷺ او پر اولاد د محمد ﷺ
لکه تا چي رحمت کړیدی پر ابراهیم ﷺ او پر اولاد د ابراهیم
ﷺ، په رښتیا چي ته ستایل شوی یې په ښو صفاتو او لویي.

اَللّٰهُمَّ بَارِكْ عَلٰى مُحَمَّدٍ وَعَلٰى اٰلِ مُحَمَّدٍ كَمَا بَارَكْتَ
عَلٰى اِبْرَاهِيْمَ وَعَلٰى اٰلِ اِبْرَاهِيْمَ اِنَّكَ حَمِيْدٌ مَّجِيْدٌ.

ای خدایه برکت و کړې پر محمد ﷺ باندي او پر اولاد د
محمد ﷺ باندي لکه څنگه چي تا برکت کړیدی پر ابراهیم ﷺ او
پر اولاد د ابراهیم ﷺ باندي، په رښتیا چي ته ستایل شوی یې
په ښو صفاتو او لویي.

اَللّٰهُمَّ رَبَّنَا اِنَّا فِي الدُّنْيَا حَسَنَةٌ وَّ فِي الْآخِرَةِ حَسَنَةٌ وَقِنَا
عَذَابَ النَّارِ.

ای خدایه زموږ ربه راکړی موږ ته نیک حالی په دنیا کښي
او نیک حالی په آخرت کښي او وساتې موږ د دوږخ له اوره.

اَلسَّلَامُ عَلَیْكُمْ وَ رَحْمَةُ اللّٰهِ.

سلامتي او رحمت د الله تعالى دي وي پر تاسي .

اللَّهُمَّ اَنَا نَسْتَعِينُكَ وَ نَسْتَغْفِرُكَ وَ نُؤْمِنُ بِكَ وَ نَتَوَكَّلُ عَلَيْكَ وَ
نُشْنِي عَلَيْكَ الْخَيْرَ وَ نَشْكُرُكَ وَ لَا نَكْفُرُكَ وَ نَحْلَعُ وَ نَتْرُكُ مَنْ يَفْجُرُكَ
اللَّهُمَّ اَيَّاكَ نَعْبُدُ وَ لَكَ نُصَلِّي وَ نَسْجُدُ وَ اِلَيْكَ نَسْعِي وَ نَحْفِدُ وَ نَرْجُو
رَحْمَتَكَ وَ نَخْشَى عَذَابَكَ اِنَّ عَذَابَكَ بِالْكَفَّارِ مُلْحِقٌ ط

ای الله موږ له تا مرسته غواړو له تا د گنهونو بخښنه غواړو او
ایمان لرو پر تا او پر تا هر څه سپارو او ستا ښه ثنا وایو او ستا شکر
ادا کوو، او ستا د نعمتو انکار نه کوو او ځان گوښه کوو او
پرېږدو هغه څوک چي ستا امر نه مني یوازي ستا عبادت کوو او
ستا دپاره لمونځ کوو او تندي پر ځمکه ږدو او ستا خدمت ته
مُنډي وهو او ستا په لور هڅه کوو ستا د رحمت هیله لرو او ستا
له عذابو ویرېږو، رښتیا چي ستا عذاب په کفارو پوري تړلی دی .
اوس چي مو د لمانځه ثبوت په گوته کړ، د اودس فرضونه،
سنتونه، مستحبات، آداب، نفلونه، منهیات او د اودس کولو
طریقه، مسح، تیمم، د اودس ماتوونکي، حیض، نفاس، غسل
او اقسام یې، د لمانځه شرطونه، فرضیات، واجبات، سنتونه،
مستحبات، مکروهات، مفسدات، د سهوی سجدې او د لمانځه

لفظي معنیٰ موزده کړه نو د ادا کولو په طریقه (اصل عمل) شروع کوو.

د لمانځه ادا کولو صحیح طریقه

د لمانځه له نیت کولو وروسته به ووايي:

”اللَّهُ أَكْبَرُ“ اوله ”اللَّهُ أَكْبَرُ“ ویلو سره به سم د دواړو لاسو بټي ګوتي د غوږو د نرمۍ سره برابري کړي نو به راسته لاس پر چپه لاس تر نامه لاندې ونیسي، ښځې به بټي ګوتي له اوږو سره برابري کړي او بیا به راسته لاس پر چپه لاس پر سینه باندې ونیسي، ښځو له په کاردۍ چي لاسونه له پورني څخه د باندې راوړنه باسي، نارینه به لاسونه له لستونې څخه را باسي.

د اللَّهُ أَكْبَرُ ویلو وروسته چي لاسونه یې تر نامه لاندې یا ښځو پر سینه باندې ونيول نو دا دعا به ووايي:

سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ
وَلَا إِلَهَ غَيْرُكَ.

أَعُوذُ بِاللَّهِ مِنَ الشَّيْطَانِ الرَّجِيمِ ﴿٩٨﴾

بِسْمِ اللَّهِ الرَّحْمَنِ الرَّحِيمِ ﴿١﴾ الْحَمْدُ لِلَّهِ رَبِّ الْعَالَمِينَ ﴿٢﴾
الرَّحْمَنِ الرَّحِيمِ ﴿٣﴾ مَلِكِ يَوْمِ الدِّينِ ﴿٤﴾ إِيَّاكَ نَعْبُدُ وَإِيَّاكَ
نَسْتَعِينُ ﴿٥﴾ أَهْدِنَا الصِّرَاطَ الْمُسْتَقِيمَ ﴿٦﴾ صِرَاطَ الَّذِينَ أَنْعَمْتَ

عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ ﴿٥٦﴾ آمِينَ.

ورپسې به متصل يو سورة د قرآن کریم ووايي کله چي سورة ختم شو بيا به د "اللَّهُ أَكْبَرُ" په ويلو سره رکوع او په رکوع کښي به درې يا پنځه يا اوه حلي سُبْحَانَ رَبِّيَ الْعَظِيمِ ووايي نارينه به په رکوع کښي سر له ملا سره برابر نيسي د پښو ګوتو ته به ګوري او دواړه زنگونونه به د لاسو په خلاصو ګوتو سره ټينګ نيسي، ښځې به هم سر د ملا سره برابر او د لاسو ګوتې به نه خلاصوي پر زنگنو به يې ږدي، کله چي له رکوع نه سر راپورته کړل سو سَمِعَ اللَّهُ لِمَنْ حَمِدَهُ رَبَّنَاكَ الْحَمْدُ دي ووايي او د دغه کلماتو د ويلو په وخت کښي به د ستني په شان تر هغه وخته ولاړ اوسي چي د رکوع څخه د پورته کيدو په سبب د کالو لرزه آرامه شي، لکه مخکي چي ذکر شوه دغه عمل ته "طَمَانِينه" وايي او دغه قومه (ولاړه) سره له طَمَانِيني (آرام) واجب ده.

بيا به د "اللَّهُ أَكْبَرُ" په ويلو سره سجده ته ولاړ شي او په سجده کي به درې يا پنځه يا اوه حلي دغه تسبيح ووايي "سُبْحَانَ رَبِّيَ الْأَعْلَى" د سجده کولو په وخت کښي به اول دواړه زنگونونه پر ځمکه باندي کښيږدي، بيا به دواړه لاسونه په مښتو

گوتو سره پرځمکه باندي په دومره فاصله سره کښيږدي چي تندي او پوزه په مابين کښي پرځمکه باندي کښيښول شي چي اول پوزه او بيا تندي پرځمکه ولگول شي.

په سجده کښي په کار دی چي گيډه له ورنو پورته او څنگلي له ځمکي پورته او مټي له بغلو (تخرگو) څخه ليري ونيسي، ښځو ته په کار دی چي د نارينه بالعکس نس له ورنو سره او لاسونه د بغلو سره مښتي سجده ولگوي له سجدي نه وروسته د ”الله اکبر“ په ويلو سره راپورته شي او د تشهد په توگه به کښيني دومره ځنډ په دغه ناسته (جلسه) کښي واجب دی چي د کالو حرکات آرام شي يا په اصطلاح د يوه تسبيح ويلو په اندازه، بيا به په بل ”الله اکبر“ ويلو سره دوهمه سجده په عين توگه وکړي او بيا به د ”الله اکبر“ په ويلو سره دوهم رکعت ته ولاړ شي د لمړي رکعت په توگه به يې وکړي خو سُبْحَانَكَ اللَّهُمَّ به نه وايي له بسم الله او الحمد لله سره به سورة پيل کړي.

کله چي د دوهم رکعت له دوهمي سجدي سر راپورته کړي نارينه به راسته پښه ودروي او پر چپه پښه به کښيني او لاسونه به په خلاصو گوتو پر ورنو کښيږدي، ښځه به دواړي پښې راسته

لوري ته وباسي او پرځمکه به کښيني لاسونه به په منبتو ګوتو سره پر ورنو کښيږدي، دواړه نر او ښځه به د ناستي په وخت کښي خپلي سيني ته به ګوري او په التَّحِيَّاتُ ويلو به پيل وکړي:

التَّحِيَّاتُ لِلَّهِ وَالصَّلَوَاتُ وَالطَّبَاتُ السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ السَّلَامُ عَلَيْنَا وَعَلَى عِبَادِ اللَّهِ الصَّالِحِينَ أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ.

که لمونځ څلور رکعت ته وي نو به سمدستي د ”اللَّهُ أَكْبَرُ“ په ويلو سره دريم رکعت ته ولاړشي او دوه رکعت ته به نور په عين ترتيب سره وکړي، د فرض لمانځه په وروستو دوو رکعتونو کښي له الْحَمْدُ لِلَّهِ وروسته بل سورة نه ويل کيږي، ليکن د سنت او نفلو په ټولو رکعاتو کښي د لمړي دوو رکعاتو په شان له الْحَمْدُ لِلَّهِ وروسته سورة ويل کيږي.

کله چي د دوه رکعتيز، درې رکعتيز او څلور رکعتيز لمانځه په وروستۍ ناسته کښي التَّحِيَّاتُ تر عَبْدُهُ وَرَسُولُهُ پوري ووايي نو دغه درودونه او دعا دي ورسره ووايي:

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى

ابْرَاهِيمَ وَ عَلَى اِلِ اِبْرَاهِيمَ اَنْتَ حَمِيدٌ مُّجِيدٌ ؛ اَللّٰهُمَّ بَارِكْ عَلَى
مُحَمَّدٍ وَعَلَى اِلِ مُحَمَّدٍ كَمَا بَارَكْتَ عَلَى اِبْرَاهِيمَ وَعَلَى اِلِ
ابْرَاهِيمَ اَنْتَ حَمِيدٌ مُّجِيدٌ.

اَللّٰهُمَّ رَبَّنَا اِنَّا فِي الدُّنْيَا حَسَنَةٌ وَفِي الْآخِرَةِ حَسَنَةٌ وَقَنَا
عَذَابَ النَّارِ

بيا به اول پر راسته اوږه دوهم پرچپه اوږه د السّلام عليكم
وَرَحْمَةُ اللهِ په ويلو سره سلام وگرځوي.

د سلام گرځولو په وخت کبني به دهغه اړخ لمونځ کوونکي
او ملائکې په نظر کبني ونيسي.

د لمانځه په ادا کولو کبني بايد لمونځ کوونکي د لمانځه
متن په دومره کراره سره ووايي چي پخپله يې اوري او بل څوک
يې نه اوري او د لمونځ کوونکي خوله او شونډي بايد د هر حرف
او کلمې په ادا کولو سره وښوري ترڅو کلمات صحيح ادا شي.

اذان او اقامت

کله چي د لمانځه وخت داخل شي نو د همهغه وخت د
لمانځه د ادا کولو له پاره اذان ضروري دی او د وخت د داخلیدو
ترمنځه اذان کول صحيح نه دي او اذان او اقامت د عربي په

خاصو کلماتو ویل کیږي، له رسول الله ﷺ څخه روایت شوی دی
 ”که په بله ژبه یا د عربي ژبي په نورو کلماتو اذان او اقامت وشي
 که څه هم اوریدونکي له هغه څخه د اذان او اقامت مطلب واخلي
 درست نه دی“

مؤذن باید عاقل، بالغ او نارینه وي، د بنځي، لیوني او
 ماشوم اذان صحت نلري او هم مؤذن باید له بي اودسي څخه
 خلاص او په کامل تطهیر سره په یوه لوړ ځای ودریږي او مخ د قبلي
 خواته برابر کړي او د دواړو غوږونو سوري د شهادت په ګوتو
 بند کړي او په پوره طاقت او لوړ آواز دغه لاندني کلمات ووايي.

اللَّهُ أَكْبَرُ (څلور ځلي)

أَشْهَدُ أَنْ لَا إِلَهَ إِلَّا اللَّهُ (دوه ځلي)

أَشْهَدُ أَنَّ مُحَمَّدًا رَسُولُ اللَّهِ (دوه ځلي)

حَيَّ عَلَى الصَّلَاةِ (دوه ځلي ښي طرف ته)

حَيَّ عَلَى الْفَلَاحِ (دوه ځلي کيڼ طرف ته)

اللَّهُ أَكْبَرُ (دوه ځلي)

لَا إِلَهَ إِلَّا اللَّهُ (يوځل)

”د حي على الصلاة“ ویلو په وخت کي به مخ وراسته طرف

ته ڳرڻوئي مگر چي سینه او پنبی له قبلې څخه ونه څرځي او
 د ”حي علی الفلاح“ ویلو په وخت کې به مخ و چپه لور ته
 څرځوي، د سهار په اذان کې به د حي علی الفلاح څخه وروسته
 الصَّلَاةُ خَيْرٌ مِنَ النُّومِ دوه ځلي ووايي، اذان کونکي به د جملې
 د پوره کولو وروسته دومره دمه وکړي چي اوریدونکي هغه
 جمله ورپسې تکرار کړای سي ځکه چي رسول الله ﷺ فرمایي:
 ”اِذَا سَمِعَ أَحَدُكُمْ النِّدَاءَ فَلْيَقُلْ مَا يَقُولُهُ الْمُؤَذِّنُ“

یعنی کله چي یو له تاسو څخه اذان واوري نو څه چي مؤذن
 وایي هم هغه دی ورپسې وایي.

د اقامت کولو همدغه طریقه ده خو په لاندې توګه د اذان
 سره توپیر لري:

(۱) اذان له مسجد نه د باندي او اقامت په مسجد کې دننه کیږي.
 (۲) اذان په لور او از سره او اقامت په عادي آواز سره ویل کیږي.
 (۳) په اقامت کې له حي علی الفلاح نه وروسته قَدَامَتِ
 الصَّلَاةُ دوه ځلي ویل کیږي.

(۴) په اقامت کې په غوږو کې ګوتي نه نیول کیږي او په
 اذان کې په غوږو کې ګوتي نیول کیږي.

(۵) په اذان کې مؤذن د حي علی الصلاة او حي علی الفلاح

ويلو په وخت کي راسته او چپه طرفونو ته مخ ګرځوي په اقامت کي مخ ګرځول نشته.

(٦) د اذان په ختم کي مؤذن او اوريدونکي دغه دعا وايي

چي سنت ده:

اَللّٰهُمَّ رَبَّ هَذِهِ الدَّعْوَةِ التَّامَّةِ وَالصَّلَاةِ الْقَائِمَةِ اَتِ مُحَمَّدًا
الْوَسِيْلَةَ وَ الْفَضِيْلَةَ وَ دَر الدَّجَّةَ الْعَالِيَةَ الرَّفِيْعَةَ وَ اَبْعَثْهُ مَقَامًا مَّحْمُوْدًا
الَّذِي وَعَدْتَهُ اَنْتَ لَا تُخْلِفُ الْمِيْعَادَ ط

په امام پسرې په جماعت لمونځ کول

د جماعت په لمانځه کي ضرور دی چي یو له مقتديانو څخه د مؤذن په صفت د امام تر شا په امام پسرې اقامت وکړي او امام ته په کار ده چي پر مقتديانو غږ وکړي چي صفونه برابر کړي او یو بل ته نژدې سي نو مقتديان به هم د پښو ګوتي پر یوه خط سره برابری کړي او داسي به څنګ پر څنګ سي چي څنګلي یې یو د بل سره مښتی وي کومه فاصله یې په مابین کي نه وي.

بیابه نیت وتړي او د الله اکبر په ویلو سره به لاسونه تر غوږو پوري اوچت کړي او تر نامه لاندې به یې ونیسي، مقتديان به هم نیت وکړي د الله اکبر په ویلو سره به لاسونه تر غوږو پوري اوچت کړي او بیابه یې تر نامه لاندې ونیسي.

امام او مقتديان به ټوله په کراره سره ”سبحانک الله“ تر آخره پوري، اعوذ بالله او بسم الله تر آخره پوري ووايي نو به مقتديان پټه خوله ودرېږي او نورڅه به نه وایي، که لمونځ د جهر وو نو د امام قرأت ته به غوږ سي او د سجدي ځای ته به غوري، امام به سورة فاتحه (الحمد لله) ووايي د ”وَالضَّالِّينَ“ له اوریدو وروسته به مقتديان په خفيه سره ”آمین“ ووايي نو امام به له سورة فاتحي وروسته د قرآن شریف يو سورة يا خو آیتونه ووايي، له قرأت وروسته امام د الله اکبر په ویلو سره رکوع ته ځي، مقتديان به هم د الله اکبر په خفيه ویلو سره د امام په متابعت رکوع ته ولاړشي، له رکوع وروسته به امام سَمِعَ اللهُ لِمَنْ حَمِدَهُ ووايي او مستقیم به ودرېږي خو مقتديان به په عوض کي رَبَّنَا لَكَ الْحَمْدُ ووايي د امام په متابعت به مستقیم ودرېږي، دغه ولاړي ته ”قومه“ ویل کیږي نور د جماعت لمونځ به مقتديان په همغه ذکر شوي طریقې کوي صرف په ولاړه کي سورة فاتحه او په قومه کي به سَمِعَ اللهُ لِمَنْ حَمِدَهُ نه وایي.

۱. د امام متابعت واجب دی مقتديان به په امام پسې متصل د لمانځه ارکان پر ځای کوي.

۲. مقتدي به له امام نه مخ کي قومي، رکوع او سجدي ته نه

حُي او نه به دهغه نه مخ کي را پاڅي.

۳. که مقتدي په لمانځه کي سهوه شي نو د سهوي سجده به نه کوي

۴. مقتدي به په جهري لمانځه کي د امام د قرأت استماع

کوي چي دغه استماع واجب ده.

لاحق او مسبوق

لاحق هغه لمونځ کوونکی مقتدي دی چي لمونځ يې له امام سره يوځای پيل کړی وي خو د څه عذر په وجه يو يا څو رکعتونه ورنه ولاړ شي لکه په لمانځه کي چي ويده شي امام يو يا څو رکعتونه ورنه تير کړي او دی لا ويده وي يا يې اودس مات شي خو دی اودس تازه کوي څو رکعتونه ورڅخه تير شوي وي.

همدارنگه يو مقيم چي په مسافر امام پسې نيت وتړي نو هغه مقيم د امام څخه وروسته د پاته لمانځه په ادا کولو کي لاحق دی يا لکه څوک چي د يوه رکعت رکوع يا سجده د امام نه مخکي وکړي نو د دغه عمل په خاطر دغه رکعت به کاره شو پس د دغه رکعت په اعتبار لاحق دی.

د لاحق د پاره ضرور دی چي اول هغه رکعتونه وکړي چي ورڅخه تير شوي دي له هغه وروسته که د جماعت څه حصه پاته وي په هغه کي به شريک شي او که نه نو به خپل باقي لمونځ وکړي لاحق په خپل تير شوي لمونځ کي د مقتدي په شان دی لکه څرنگه چي

مقتدی قرأت نه وایي همدغسي به لاحق هم قرأت نه وایي ساکت به ولاړ وي، لکه څنگه چي د سهوي په صورت کي پر مقتدي د سهوي سجده نه واجبيږي همدغه راز پر لاحق هم نه واجبيږي.

مسبقو هغه مقتدی دی چي په جماعت کي د شریکیدو تر منځه امام یو یا څو رکعتونه ورڅخه تیرکړي وي، کله چي امام لمونځ ختم کړي نو مسبوق به سلام نه گرځوي ولاړ به شي او تیر شوي رکعتونه به پوره کړي.

مسبقو به تیر شوي رکعتونه داسي کوي لکه یوازي لمونځ چي کوي يعني قرأت به هم وایي او که سهوه شي نو د سهوي سجده به هم کوي، مسبوق به تیر شوي رکعتونه داسي ترتیب کوي چي اول به ډک (سورة والا) او بیا به تش رکعتونه کوي او څومره چي یې د امام سره کړي وي د هغه په حساب به قعده (ناسته) کوي يعني د هغه رکعتونو په حساب چي کوم دوهم وو په هغه کي به اوله ناسته او چي کوم څلورم وو په هغه کي به وروستی ناسته کوي.

مثلاً: د ماسپښین په لمانځه کي د چا څخه درې رکعت تیر شوي وي چي د امام سره شریک شو نو هغه به د امام د سلام گرځولو په وخت کي سلام نه گرځوي ولاړ به شي او تیر شوي

رکعتونه به داسي وکړي:

لمړۍ رکعت چي وکړي ناسته به وکړي او التحيات به تر عبده ورسوله ووايي نو به ولاړشي يو رکعت به ډک او بل رکعت به تش وکړي نو به آخره ناسته وکړي سلام به وگرځوي.

که يو سړی لاحق هم وي او مسبوق وی يعني خه رکعتونه ورڅخه تيرشوي وي چي د امام سره شریک شو او د شراکت وروسته هم خه رکعتونه ورڅخه تير شي نو هغه ته په کاردی چي اول هغه رکعتونه وکړي چی دې پکښی لاحق دی یعنی چي د شراکت څخه وروسته ورڅخه تير شويدي نو د دغو رکعتونو په ادا کولو کي به دې ځان داسي بولي لکه د امام سره چي لمونځ کوي یعنی قرأت به هم نه وایي او د امام د ترتیب لحاظ به هم ساتي، وروسته که جماعت باقي وو په جماعت کي به شریک شي او که جماعت باقي نه وو نور لمونځ به پوره کړي بیا به هغه رکعتونه پوره کړي چي دې پکښي مسبوق دی.

مثلاً: د مازدیگرد لمانځه یو رکعت تیر شوي وو چي څوک

پکښي شریک شو دغه رکعت لا تیر شوي نه وو چي اودس یې مات شو کله چي یې اودس وکړ او بیرته راغی نو لمونځ ختم شوي وو، نو هغه ته په کار ده چي اول دا دری رکعت د مقتدي په شان وکړي قرأت به نه پکښي وایي او بیا به هغه رکعت را

گرځوي چي په جماعت کي د شريکېدو د مخه ورڅه تير شوي وو، هغه درې رکعتونه به عين هغه ترتيب وکړي چي امام کول يعني قرائت به نه وايي او د دريو رکعتو د اول رکعت وروسته به ناسته کوي ځکه چي دا د امام دوهم رکعت دی او امام قعده پکښي کړي ده، بيا به په دوهم رکعت کي قعده نه کوي، په دريم رکعت کي به بيا قعده کوي ځکه چي د امام څلورم رکعت دی او قعده يې پکښي کړيده، وروسته به هغه رکعت وکړي چه د شريک کيدو د مخه ورڅه تير شوي وو خو په دغه رکعت کي به قرائت هم وايي ځکه چي دی مسبوق دی او مسبوق به تير شوي رکعتونه د ځانگړي لمانځه په شان کوي، ددغه رکعت په ختم کې به قعده هم کوي ځکه چي دده آخر رکعت دی.

په لمانځه کي د قرآن قرائت

په لمانځه کي د قرآن کریم صحيح لوستل فرض دی چي هر حرف په خپل مخرج (د ادا کولو ځای) کي ادا شي دء او ع، دح او ه، د ظ او ز، دذ او ض او د، دس او ث او ص بايد پوره توپيروي شي. که څوک ځني حروف پوره نشي ادا کولای لکه دح، خ او ه، ق او ک توپيروي نشي څرگندولای نو هغه ته د صحيح لوستلو مشق کول لازم او ضروري دی، که په صحيح لوستلو زحمت نه گالي نو گنهگاردی او يو لمونځ يې صحيح نه دی، که له زحمت

گاللو سره سره يې هم د حروفو صحيح هجاء نه شوای کولای نو هغه شرعاً معذور بلل شوی دی.

که څوک حروف صحيح ادا کولای شي او په بي پروايي حروف په خپل مخرج کي نه ادا کوي نو گنهنکار او لمونځ يې نه صحيح کيږي.

کوم سورة د قرآنکريم چي په اول رکعت کي وويل شي که همهغه سورة په دوهم رکعت کي وويل شي څه حرج نشته لکن بيله ضرورته دا عمل مکروه دی، ښه دی چي په هر رکعت کي په ترتيب سره جدا جدا سورة وويل شي يعني په کوم ترتيب چي په قرآنکريم کي سورتونه ليکل شويدي په لمانځه کي همهغه ترتيب مراعات شي، نه داسي چي په اول رکعت يو سورة وويل شي او په دوهم رکعت کي د هغه نه مخکي سورة وويل شي، په لمانځه کي قصداً بې ترتيبه سورتونه ويل لمونځ مکروه کوي.

د اول رکعت د سورة نه د دوهم رکعت د سورة د آيتونو شمير بايد زيات نه وي، له سورة فاتحي وروسته علی الاقل بايد درې آيتونه وويل شي.

کوم سورة چي شروع شي بيله عذره د هغه پريښودل او بل سورة شروع کول هم مکروه دی، که چا لمونځ نه وي زده کړی يا نوی مسلمان شوی وي نو هغه به په لمانځه کي د لمانځه تر زده

کولو پوري سُبْحَانَ اللَّهِ سُبْحَانَ اللَّهِ وایي.

علی الاقل هر څوک باید له ”الم تر کیف“ څخه تر ”قل
اعوذ برب الناس“ پوري دا لس سورتونه یاد کړي او په لمانځه
کي یې په ترتیب سره ووايي.

د وتر لمونځ

وتر واجب دي، د واجب درجه فرضو ته نژدی ده، قضا کول
یې سخته ګناه ده، که قضا شي نو قضا راوړل یې ضروري حکم دی.
د وتر لمونځ درې رکعت دي، د دوهم رکعت په ناسته کي
التَّحِيَّاتُ تر عِبْدِهِ وَرَسُولِهِ ویل کيږي او بیا به دریم رکعت ته
ولاړ شي له الحمد لله او سورة ویلو وروسته د الله اکبر په ویلو
سره لاسونه تر غوږو پورته کيږي او بیا تر نامه لاندې نیول کيږي
او دغه دعای قنوت ویل کيږي:

اللَّهُمَّ اَنَا نَسْتَعِينُكَ وَنَسْتَغْفِرُكَ وَنُؤْمِنُ بِكَ وَتَتَوَكَّلُ عَلَيَّكَ وَتُنِي
عَلَيْكَ الْخَيْرَ وَنَشْكُرُكَ وَلَا نَكْفُرُكَ وَنَخْلَعُ وَنَتْرُكُ مَنْ يَفْجُرُكَ اللَّهُمَّ
اِيَّاكَ نَعْبُدُ وَلَكَ نُصَلِّي وَنَسْجُدُ وَ اِلَيْكَ نَسْعِي وَنَحْفِدُ وَ نَرْجُو رَحْمَتَكَ
وَنَخْشَى عَذَابَكَ اِنَّ عَذَابَكَ بِالْكَفَّارِ مُلْحِقٌ

د وتر په درې واړو رکعتونو کي الحمد لله سره د سورتو ویل

کيڙي که په دريم رکعت کي د دعائ قنوت ويل هيرشو او له رکعت وروسته ور په ياد شو نو اوس دي يې نه وايي کله چي لمونځ پوره کړي نو د سهوي سجدې دي وکړي.

که يې په هيره سره په اول يا دوهم رکعت کې دعائ قنوت ووايه نو اعتبار نلري په دريم رکعت کي به يې بيا وايي او د سهوي سجدې به هم کوي.

که د چا دعائ قنوت زده نه وي نو دا لاندي دعا دي ووايي:
 اَللّٰهُمَّ رَبَّنَا اِنَّا فِى الدُّنْيَا حَسَنَةٌ وَفِى الْآخِرَةِ حَسَنَةٌ وَقَدْ آتٰنَاكَ الْاَثَرِ
 يا دي درې واري اَللّٰهُمَّ اغْفِرْ لِيْ ووايي خود دعائ قنوت يادول ضرورى دي.

د جماعت د لمانځه فضيلت او تاكيد

د جماعت د لمانځه په فضيلت او تاكيد کي دومره احاديث رانقل شوي دي چي ټول سره يوځای شي يوه غټه رساله ورځه جوړيږي له دغو احاديثوڅه معلومېږي چي د لمانځه د تکميل د پاره جماعت ډير ضروري دى ، رسول الله ﷺ هېڅکله جماعت نه دى قضا کړى، د ناروغۍ په حالت کي چي د تگ طاقت يې هم نه درلود د دوو کسانو پر اوږو يې لاس تکیه کړى او جماعت ته به حاضر شو او په جمع يې لمونځ وکړ.

د الله تعالى ﷺ گران استاذی او د بشریت پیشوا ﷺ به د جماعت پرینوونکي ته سخت خوابدی کیده او داسي کسانو ته یې د سختي سزاخواهش کړیدی، بیشکه په محمدي شریعت کي د جماعت د لمانځه ډیر تاکید شویډی، کوم شی چي د لمانځه غونډي اهم عبادت تکمیلوي د هغه هم زیات اهتمام او پابندی په کار ده.

موږ دلته لمړی یو آیه لیکو چي ډیرو مفسیرونو د جماعت د لمانځه حکم ورڅه اخستی دی او بیا په دغه متعلق د څو احادیثو ژباړه کوو:

الله ﷻ په سورة البقره کي فرمایي **وَأَرْكَعُوا مَعَ الرَّاكِعِينَ**  او تاسي رکوع کوي له رکوع کوونکو سره، ځيني مفسرين د رکوع تفسیر په خضوع سره کوي نو ځکه د جماعت فرضیت نه ورڅخه ثابتیږي.

حدیث: د نبی کریم ﷺ څخه حضرت عبدالله بن عمر رضی الله عنهما داسي روایت کوي چي په جماعت سره لمونځ کول تر یوازي لمانځه اوه ویشت درجې زیات ثواب لري.

[مشکوٰۃ شریف ص ۹۵ اول ټوک]

حدیث: نبی کریم ﷺ فرمایلي دي چي تر یوازي لمونځ کولو

د بل سره په جماعت لمونځ کول ډیر ښه دی او له دوو خلکو سره په جماعت لمونځ بیا ډیر ښه دی او جماعت چي هر څومره لوی او زیات وي نو په هغه اندازه سره د الله ﷻ محبوب او خوښ دی.

[مشکوٰۃ شریف ص ۹۶]

حدیث: انس بن مالک ﷺ روایت کوي چي د بني سلمه د قبیلې خلکو اراده وکړه چي خپل مخکني کورونه پرېږدي او د مسجد نبوی په خوا کي کورونه جوړ کړي ځکه د هغوی کورونه له مسجد نبوي څخه لیري وه کله چي نبی کریم ﷺ خبر شو نو هغوی ته یې وویل چي ستاسي په راتگ کي و مسجد نبوي ته ډیر لوی ثواب دی، نبی کریم ﷺ وفرمایل ایا تاسو د خپلو قدمو په اینودلو کي چي پر ځمکه لگېږي د ثواب خیال نه کوي؟ ثواب یې نه بولی؟

فایده: لدغه حدیث شریف څخه معلومه شوه څوک چي د هر څومره لیري ځای څخه مسجد ته راځي هغومره زیات ثواب لری باید له فهمه ونه غورځول شي چي خپل مسجد حق لري که څه هم د جماعت لمونځ نه پکښي کیږي بیا دي هم ودغه نژدې مسجد ته ورشي اذان او اقامت دي وکړي او یوازي دي لمونځ وکړي.

[شامی احکام المساجد ص ۱۹۰ اول ټوک]

حدیث: رسول الله ﷺ فرمایي څومره وخت چي د لمانځه په

انتظار کي تیر شي هغه ټول په لمانځه کي حساب دی.

حدیث: حضرت مرید اسلمي ﷺ له رسول الله ﷺ څخه روایت کړی دی څوک چي د شپې په تیارو کي مسجد ته ځي هغوی ته زیری ورکړی چي د قیامت په ورځ به د دوی دپاره پوره رڼا وي.

حدیث: له حضرت عثمان ؓ څخه روایت دی چي رسول ﷺ فرمایي څوک چي ماخوستن لمونځ په جماعت ادا کړي هغه ته به د نیمي شپې د عبادت ثواب ورکړل شي او څوک چي د ماخوستن او سهار لمونځونه په جماعت ادا کړي هغه ته به د ټولي شپې د عبادت ثواب ورکړل شي.

حدیث: له حضرت ابو هريره ؓ څخه روایت دی چی یوه ورځ رسول الله ﷺ وفرمایل چي زما په زړه کي راگرځي چي چاته د لرگو د جمع کولو بل چاته د اذان او بل چاته د امامت کولو حکم ورکړم او پخپله د هغه خلکو په کورونو وگرځم چي د جماعت و لمانځه نه راځي نو د هغو کورو ته اوړ واچوم.

حدیث: له رسول الله ﷺ ارشاد دی چي که زما سره د بنځو او ماشومانو خاطر نه وای نو زه به په لمانځه کي مشغول شوي وای او خادمانو ته به مي امر کړی وای چي هغه څوک چي د جماعت لمانځه ته نه حاضرېږي د هغوی کورونه سره د مال او متاع وسوځي.

[صحيح مسلم]

د ماخوستن د لمانځه تخصیص په دغه حدیث شریف کې په دغه منظور شویډی چې دغه وخت د خوب او استراحت دی او خلگ ټول په کورونو کې وي.

امام ترمذی (رح) فرمایي چې دغه مضمون ابن مسعود، ابوداود، ابن عباس او جابر رضی الله عنه روایت کړیدی چې دا ټول جلیل القدر صحابه دي.

د قضا شوو لمونځونو د بیا را گرځولو طریقه

که له چاڅخه کوم لمونځ قضا شوی وي چې کله ور په یاد شی نو ژر دي یې وکړي بی سببه ځنډول یې سخته گناه ده، که چا ژر قضا شوي لمونځ بیرته و نه کړ بلی ورځي یا بل وخت ته یې پرېښود او د هغه وخت نه مخکي مړ شونو غبرگه گناه پرې پاته شوه، یو د لمونځ قضاء او بل د قضاء ژر نه ادا کول.

که د چاڅخه ډیر لمونځونه قضا شوي وي نو خو کولای شی ژر دي یې قضاء راوړي، دا ضروري نه ده چې د ماسپښین د لمانځه سره د ماسپښین لمونځ را وگرځوي یا د مازدیگر د لمانځه سره د مازدیگر لمونځ را وگرځوي، که د چاڅخه د ډیرو میاشتو یا ډیرو کلونو لمونځونه قضا شوي وي د هغو په را گرځولو کې دي هم جدیت وکړي په یوه وخت کې دی دوه دوه یا څلور څلور لمونځونه کوي، که څه عذر نه وي نو د هر لمانځه

سره دی یو یو قضایي لمونځ را ګرځوي.

د قضایي لمونځ د را ګرځولو د پاره څه خاص وخت نشته خو
دومره احتیاط باید وشي چي مکروه وخت نه وي.
هغه وختونه چي لمونځ کول پکښي مکروه دی.
۱- د لمر راختو وخت.

۲- د غرمې (استواء) وخت.

۳- د مازدیګر د لمانځه څخه وروسته تر لمر لویدو پوري.
که د چا څخه په ټول عمر کي لمونځ نه وي قضاء شوی او س
یو لمونځ ورڅه قضاء شو یا لمونځونه ورڅخه قضاء شوي وي
خو هغه یې ټول را ګرځولي وي او اوس یو لمونځ پر پاته وي نو
اول دی د هغه قضاء راوړي که نه نو فرض لمونځ یې نه صحیح
کیږي، البته که قضایي لمونځ ورڅخه هیر شوي وو او د وخت
فرض لمونځ یې وکړ وروسته قضایي لمونځ ورپیا د شو نو اوس
دی یې را وګرځوي، د وخت لمونځ چي یې کړی دی بیا یې
را ګرځول نشته همدارنګه که وخت دومره کم وو چي که قضایي
لمونځ را ګرځوي د وخت لمونځ ور نه قضاء کیږي نو اول دي د
وخت لمونځ ادا کړي او بیا دي قضایي لمونځ وکړي.

که د چا څخه یو یا دوه یا درې یا څلور یا پنځه لمونځونه
قضاء شول او نور لمونځونه یې پر غاړه نه وه پاته یعني د دغو

پنځو لمونځو پوروږي وو نو ترڅو چي د دغو لمونځو قضاء يې راوړي نه وي د وخت فرض لمونځ يې نه صحيح كيږي، كله چي د دغو پنځو لمونځو قضاء راوړي نو كوم لمونځ چي اول قضاء شوي وي اول به هغه كوي بيا دوهم بيا دريم بيا څلورم او بيا پنځم.

كه چا د يوې ورځي پنځه واړه لمونځونه قضاء كړي وو نو هغه به اول د سهار د لمانځه قضاء راوړي بيا د ماسپښين بيا د مازديگر بيا د ماښام او بيا د ماخوستن، كه يې په بل ترتيب وكړي صحيح نه دی بيرته به يې دوباره كوي. [والله اعلم بالصواب] كه د چا څخه شپږ يا د شپږو څخه زيات لمونځونه قضاء شوي وه نو هغه د دغو لمونځونو د قضاء راوړلو تر مخ د وخت فرض لمونځ كولای شي، كله چي د دغو لمونځونو قضاء راوړي نو ترتيب يې هم ضروري نه دی چي څرنگه يې خوبه وي هغسي دي يې ادا كړي.

كله چي لمونځ كوونكی د شپږو قضاء لمونځو قضاء وكړي نو اوس بيا صاحب د ترتيب شو يعني كه بيا د شپږو لمونځو څخه كم لمونځونه ور څخه قضاء شي نو په ترتيب به يې داسي راگرځوي لكه مخكي چي يې ذكر وشو.

كه د چانه د وتر لمونځ قضاء شي او بل لمونځ نه وي قضاء شوي نو ترڅو چي د دغه وتر قضاء را نه وړي د سهار لمونځ يې نه

صحيح کيږي، که يې د سهار لمونځ وکړ او وروسته يې د وتر
قضاء راوړه نو د سهار لمونځ به بيرته له سره کوي.

که چا يوازي د ماخوستن لمونځ کړی وو او ویده شو بيا يې
د شپې د تهجد دپاره اودس وکړ او د ماخوستن و تريې وکړل او
سهار ورپياد شو چي د ماخوستن لمونځ يې بې اودسه کړی وو
نو قضاء به صرف د ماخوستن د لمانځه راوړي.

قضاء صرف د فرضو او وترو راوړل کيږي د سنتو قضاء
نشته، البته که د سهار لمونځ د چاڅخه قضاء شوي وي که يې د
زوال څخه مخکي راگرځوي نو سنت او فرض دي دواړه وکړي
ځکه چي د سهار سنت مؤکد سنت دی، رسول الله ﷺ نه په سفرکي
د سهار سنت پرې ايښي دي نه په حضرکي؛ که څوک وروسته له
زوال څخه د سهار د لمانځه قضاء راوړي نو صرف فرض دي وکړي.
که د سهار د لمانځه وخت دومره کم وو چي صرف دوه رکعته
فرض پکي کيدای شوای نو دوه رکعته فرض دي وکړي او سنت
دي له لمرختو وروسته او تر استواء ترمنځه را وگرځوي.

د جمعې لمونځ

د جمعې لمونځ فرض عين دی د قرآن شريف او متواترو
احاديثو او د امت د اجماع نه ثابت دی او د اسلام د لويو
شعائرو څخه دی منکر يې کافر، بيله عذره پرېښودونکی يې

فاسق دی، په قرآن کریم کي د الله تعالی ﷻ ارشاد دی:

يَا أَيُّهَا الَّذِينَ ءَامَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ ۚ ذَٰلِكُمْ خَيْرٌ لَّكُمْ إِن كُنْتُمْ تَعْلَمُونَ ﴿٩٠﴾

اي د ايمان خاوندانو كله چي د جمعې دورځي د لمانځه د پاره اذان وويل شي منډي وهی د الله د ذكر و طرف ته او پرېږدئ بيع او شراي (خرڅول او رانيول) دا ستاسو د پاره بڼه دی که تاسو پوه شئ. د ذکر څخه مراد لمونځ او خطبه دي او له منډو څخه مراد اهتمام کول دي، رسول الله ﷺ فرمائيلى دي:

څوک چي د جمعې په ورځ غسل وکړي او هم د خپل طاقت سره صفايي وکړي، خوشبويي په ځان پوري کړي او لمانځه ته ولاړ شي په مسجد کي څوک له خپله ځايه بيخايه نه کړي بيا چي څومره نفل چي کولای سي وه يې کړي کله چي امام خطبه شروع کړي نو په پټه خوله او کامله توجه سره دي يې واورې نو خود به الله ﷻ د تيري جمعې څخه تر دغه وخت گناهونه ور معاف کړي. [بخاری]

په يوه بل حديث شريف کي آنحضرت ﷺ فرمائيلى دي:

څوک چي د جمعې په ورځ غسل وکړي او مسجد جامع ته پلى ولاړ شي خطبه واورې د خطبې په منع کي باطلې خبرې و نه کړي نو هغه ته به د پوره يوه کال د روژو يا لمونځو ثواب ورکړه شي. [ترمذی]

د جمعې د لمانځه د وجوب شرطونه

- ۱- مقيم كيدل پر مسافر نشته.
- ۲- صحتمندي پر داسي مريض نشته چي مسجد جامع ته د تگ توان نلري.
- ۳- كه د بوډاوالي څخه څوك مسجد جامع ته تلای نشي يا پوند وي.
- ۴- غلام چي د شريعت مطابق غلام وي.
- ۵- بڼه
- ۶- نابالغه هلك.
- ۷- معذور چي عذريې د جماعت د پريښودلو دپاره معتبر وي لكه د سخت باران اوريدل يا د كوم مريض ساتنه كول يا جامع مسجد ته په تلو كي له دښمن څخه د خطر احساس كول.

د جمعې د لمانځه د صحت شرطونه

- ۱- شهر يا قصبه، په صحرا يا ځنگل كي د جمعې لمونځ صحيح نه دی، البته كه د صحرا آبادي درې يا څلور زره كورونه وي نو بيا د جمعې لمونځ پكښي كيداى سي.
- ۲- د ماسپښين د وخت داخلیدل، د وخت نه مخكي يا د وخت د تيريدو نه وروسته جائز نه دی، كه د لمانځه كولو په حالت د ماسپښين وخت ختم شو نو لمونځ هم فاسد شو كه څه هم

آخیره قعده یې تر تشهد پوري کړې وي نو دغه سبب دی چي د جمعي د لمانځه قضاء نشته.

۳- خطبه يعني د امت په حضور کي د الله ﷻ ذکر کول، که څه هم سبحان الله والحمد لله وي، خو سبحان الله والحمد لله ويل او په هغه اکتفا کول د سنت طريقي مخالفت دي بيا هم لمونځ صحيح کيږي.

۴- خطبه د لمانځه تر منځه ويل، که د لمانځه تر منځ ونه ويل شي لمونځ نه صحيح کيږي.

۵- خطبه د ماسپښين په وخت کي ويل که تر وخت دمخه وويل شي نو هم لمونځ نه صحيح کيږي.

۶- جماعت: يعني د امام څخه سوا لږ تر لږه درې کسان د خطبې د شروع کيدونه د اول رکعت تر سجدې پوري ضرور دي، خو دغه درې کسان بايد قابل د امامت وي، صرف ښځي يا نابالغه هلکان نه وي، که څه هم دغه درې کسان چي خطبه يې اوريدلې وي ولاړ شي او نور درې کسان راشي.

۷- که د سجدې کولو تر منځ خلگ ولاړ شي او له امام سره تر درې کسانو کم پاته شي نو لمونځ به هم ولاړ شي، که له اولي سجدې وروسته ولاړ شي نو جمعه صحيح ده څه حرج نشته.

۸- عام اجازت په داسي خاص ځای کي د جمعي لمونځ

کول چي عام خلگوته اجازت نه وي جايز نه دی او هم که د جمعې په ورځ د جامع دروازه بنده شي چي نور خلگ نشي را تلای نو لمونځ هم نه کيږي.

د جمعې د ورځي لمونځ اول څلور رکعتہ مؤکد سنت دي وروسته بيا د امام خطبه ويل کيږي چي اوريدل يې واجب دي بيا دوه رکعتہ فرض د جمعې په جمع کول او وروسته بيا څلور رکعتہ سنت او ورپسې بيا دوه رکعتہ سنت دي، چا چي د جمعې لمونځ ادا کړ نو د ماسپښين لمونځ ورباندي نشته، که د جمعې لمونځ يې نه وي کړی نو د ماسپښين لمونځ به کوي.

مسافرانہ لمونځ

د سفر قصد او په قصد سره عمل کول چي په شرعي سفر سره ياديږي په احکامو کي تغير راوړي لکه د روژې خوړل او د څلور رکعتہ لمونځ په بدل کي دوه رکعتہ لمونځ کول، که د سفر قصد نه وي چي پر ټوله نړۍ راوگرځي مسافر نه دی، همدارنگه که د سفر نيت وکړي او په سفر يې شروع کړې نه وي هم مسافر نه گڼل کيږي، د سفر مسافه د مقصد تر ځای پوري پر وچه لار د اوبن په ميانه تگ يا پياده (پلی) ميانه تگ د درو ورځو لار ده شپه نه حسابل کيږي ځکه چي شپه د استراحت د پاره ده، په سفر کي له سهاره تر ماښامه تگ شرط نه دی ځکه چي لمونځ کول،

ډوډۍ خوړل او استراحت کول هم په سفر کې داخل دي لکه په فتاویٰ کې چې وایي: که څوک د ورځې د سهار څخه تر ماښام پوري تگ وکړي د اسراحت ځای ته ورسېږي هلته شپه تیره کړي دوهمه او دریمه ورځ همدا شان وکړي نو شرعاً مسافر دی، په هدایه کې وایي: اندازه په فراسخو سره معتبره ده چې په ضعیف روایت یو ویشټ (۲۱) فرسخه او فتویٰ پرا ته لس (۱۸) فرسخه ده. که څوک د درو ورځو لار د موټر په ذریعه په لس (۱۰) ساعته کې یا د الوتکې په ذریعه په یوه ساعت کې قطع کړي شرعاً مسافر دی، د وچې د لاري تگ د اوبو د لاري سره برابر نه دی ځکه هره لار ځان ته تعین د وخت غواړي.

د امام اعظم ابو حنیفه (رح) په حکم مسافر به څلور رکعتیزه لمونځ دوه رکعت ادا کوي یعنې اضافه تر دوه رکعت روانه دی، که یې تر دوه رکعت اضافه لمونځ وکړ گنہگار دی، که فرض لمونځ څلور رکعت داسې ادا کړي چې وروسته له اول دوو رکعتو په قدر د التحيات ناسته وکړي نو اول دوه رکعت یې فرض او آخر دوه رکعت یې نفل شول، مگر دغه لمونځ کوونکی گنہگار شو ځکه چې د دوو رکعتو فرضو سلام وځنډیدي، همدا رنگه که وروسته له اول دوو رکعتو ناسته و نه کړي او څلور رکعت فرض ادا کړي نو فرض لمونځ یې باطل او په نفل سره بدل

شو، مگر د امام محمد بن ادریس شافعي (رح) په حکم د مسافر خلور رکعتۀ فرض لمونځ عزیمت دی او دوه رکعتۀ یې رصخت دی؛ د سهار او ماښام لمونځونه مسافر نه دي ځکه کموالی هم پکښې نشته، په سفر کې چې څوک آرام وي د لمانځه سنت دي نه پرېږدي، که یې تلوار وو چې موټر ور نه تلی یا د سفر ملګري ناراضه کیدل یا کوم بل داسې ستونزه وه نو سنت دي پرېږدي.

څوک چې په نیت د سفر له کوره ووزي چې د خپل ښار یا د کلي د آبادیو نه تیر شي د سفر لمونځ به کوي، تر څو چې د اقامت نیت پنځه لس ورځي یا اضافه تر پنځه لس ورځو په کوم بل ښار یا کلي کې کوي، دا پنځه لس ورځي یا اضافه مذهب د امام اعظم ابوحنیفه (رح) دی چې روایات یې حضرت عبدالله بن عباس رضی الله عنه او حضرت عبدالله بن عمر رضی الله عنه کړيدي، د عسکر نیت د قبول وړ نه دی بلکه د امیر نیت معتبر دی، همدارنګه د ښځې نیت اعتبار نه لري د میړه نیت یې معتبر دی، د سفر لمونځ له نیت وروسته پر مسافر لازم دی، که مسافر نیت له پنځه لس ورځو نه کم وکړ نو لمونځ به پوره نه کوي ځکه چې مسافر دی یعنې د خلور رکعتۀ فرض پر ځای به دوه رکعتۀ کوي، همدارنګه که د مقصد منزل ته ورسېږي او نیت د اوسیدو یې له پنځه لس ورځو نه کم وو خو پنځه لس ورځي یې تیري کړي بیا یې هم داسې نیت

وو چي نن يا سبا به حُم او په دغه توگه کلونه ورباندي تير شي لمونځ به پوره نه کوي دوه رکعت د سفر لمونځ به کوي ځکه چي مسافر دی، له بهيقي څخه په صحيح سند سره روايت دی چي عبدالله بن عمر رضي الله عنه په آذربايجان کي شپږ مياشتي او حضرت انس رضي الله عنه په نيشاپور کي شپږ مياشتي تيري کړي لمونځونه يې دوه رکعت مسافران کول.

که کوم موټر چلوونکي کوم بل ښار ته بار وړی وي او د بيرته راتلو د پاره د بار په لټه کي وي چي نن يا سبا به بار پيدا شي لدې ښار نه حُم پدغه اميد کي مياشتي پر تيري شي لمونځ به دوه رکعت مسافران کوي، همداراز هغه مسافر وړونکی موټر چلوونکی چي له خپل استوگن ښار څخه ووزي لمونځ به مسافران کوي کله چي بيرته خپل ښار ته راشي پوره لمونځ به کوي که څه هم د اقامت نيت يې کړي نه وي ځکه چي په ښار کي د اقامت نيت ته حاجت نشته، که د استوگني ښار يا کلی بدل کړي يعنی کوم بل ښار يا کلی يې د استوگني د پاره غوره کړ بيا هغه اول استوگن ځای ته په سفر ولاړی نيت يې له پنځه لس ورځو څخه کم وولمونځ به پوره نه کوي ځکه چي مسافر دی.

که حاجي نيت د اقامت وکړ چي پنځه لس ورځي به په مکه شريف او منی کي تيروم نيت د اقامت يې صحيح نه دی ځکه چي

په نيت کي دوه ځايه چي فاصله سره لری وويل شوه، همدارنگه که يوازي مکې شريفې ته ورغی او په مکه شريف کي يې د پنځه لس ورځو د اوسيدو وخت نه وو د اقامت نيت يې صحيح نه دی لمونځ دي پوره نه کوي ځکه چي مسافر دی.

د امام اعظم ابوحنيفه (رح) په مذهب مسافر لره يو ځای کول د دوو لمونځو د فعل په لحاظ روا دي او د وخت په لحاظ روا نه دي يعنی مسافرت روا دي چي د ماسپښين لمونځ د وخت و آخرته وځنډوي او د مازديگر لمونځ د وخت په اول کي وکړي، دغه رنگه د مابنام او ماسخفتن لمونځونه سره جمع کړي، دغه عمل په ”جمع صوري“ سره يادېږي.

جمع حقيقي (جمع وقتي) دوه ځايه روا ده لکه په عرفات کي چي د مازديگر لمونځ د ماسپښين په وخت کي ادا کېږي چي د تقدم جمع بلل کېږي او د مابنام لمونځ چي د ماسخفتن په وخت کي ادا کېږي چي د ځنډ جمع بلل کېږي.

په احاديثو کي چي د رسول الله ﷺ د جمع روايت شوي دي مقصد يې جمع صوري ده، په نورو مذهبو کي جمع حقيقي په هر عذر رواده لکه سفر، باران، ناروغي او داسي نور.

همدغه راز د امام ابوحنيفه (رح) په مذهب په کښتۍ کي په هرحال لمونځ په ناستي روا دی مگر امام ابو يوسف (رح) او

امام محمد (رح) وايي چي بيله عذره روانه دي.

که په سفر کي لمونځ قضاء شي او په کور کي قضاء راوړي نو د دوو رکعتو د سفر د لمونځ قضاء به راوړي، که له مقیم نه لمونځ قضاء شو غوښتل يې چي په سفر کي قضاء راوړي نو د خلورو رکعتو قضاء به راوړي، فرمان وړونکي او ګڼهګار په سفر کي يو شان رصخت دي يعني دواړو ته قصر د لمانځه او د روژې خوړل روا دي ځکه چي د قرآن کریم د البقره په سورة کي الله ﷻ فرمايلي دي.

فَمَنْ كَانَ مِنْكُمْ مَّرِيضًا أَوْ عَلَى سَفَرٍ فَعِدَّةٌ مِنْ أَيَّامٍ أُخَرَ ۖ
يعني که څوک ستاسو څخه په روژه کي ناروغه يا په سفر کي وي او روژه وخوري بيا د دغه روژې نيول په شمار د خوړل شوو ورځو په نورو ورځو کي پسله د روژې د مياشتي ورباندي لازم دي، په دغه آية مبارک کي د ګڼهګار او فرمان وړونکي توپير نشته، په حديث شريف کي راغلي دي.

”صَلَاةُ الْمُسَافِرِ رَكَعَتَانِ“

يعني د مسافر لمونځ دوه رکعته دي.

په حديث شريف کي هم د فرمان وړونکي او ګڼهګار توپير نشته امام شافعي (رح) وايي چي ګڼهګار ته رخصت نشته.

د تراویح لمونځ

د روژې په میاشت کې هره شپه بېله د ماخوستن د لمانځه او وترڅخه شل رکعته تراویح کول سنت دي.

(۱) و ترد تراویحو څخه وروسته کول ښه دی، که چا تر مخه وکړل هم جائز دي.

(۲) په تراویح کې پسله څلور رکعتو څخه دوهمه وخت کښیناستل لکه څلور رکعته تراویح چې شویډی مستحب دی، که دوهمه وخت کښیناستل خلکو ته تکلیف وي نو لږ وخت دي کښیني، بیا د ناستي په وخت کې اختیاردی که څوک نفل کوي که تسبیح وایي او که هسي کښیني.

(۳) که چا د ماخوستن د لمانځه څخه وروسته تراویح کړي وي او بیا ورته معلومه شي چې په څه نسبت یې د ماخوستن لمونځ فاسد شویډی نو هغه به د ماخوستن د لمانځه سره تراویح هم بیرته راگرځوي.

(۴) که د جماعت لمونځ چا په جماعت سره نه وي کړی نو دي تراویح په جماعت سره نه کوي ځکه چې تراویح د ماخوستن د لمانځه تابع دي.

(۵) که څوک جماعت ته په داسې وخت را ورسېږي چې د ماخوستن لمونځ شوی وي او خلق تراویح کوي نو ده ته په کار

دي چي اول د ماخوستن لمونځ وکړي او بيا په تراويح کي شريک شي که خور کعاته تراويح ورڅخه تيري شي نو هغه دي د وترو څخه وروسته وکړي خو و تر بايد په جماعت وکړي.

(۶) د روژې په مياشت کي يوځل ټول قرآن مجيد ترتيب واره په تراويح کي لوستل مؤکد سنت دی د ټنبلۍ په سبب يې پريښودل ښه کارنه دی، البته که دا ويړه وي چي د پوره قرآن مجيد د لوستلو په سبب به خلگ لمونځ پريږدي او جمع به ماته شي نو څومره چي لوستلای شي هغومره دي ولولي يا دي آخري لس سورتونه په هر رکعت کي يو يو سورت لولي کله چي لس رکعته پوره شي بيا دي له سره شروع کړي.

(۷) تر څو چي د خلقو شوق نه وي معلوم شوی د يوه ختم څخه زيات دی نه کوي.

(۸) که خلگ شوق ولري نو په يوه شپه کي يو ختم دقرآن کریم جائز دی او که پر خلگو تکليف وي نو مکروه دی.

(۹) د تراويح په لمانځه کي د ختم په صورت کي يوځل د ”بسم الله الرحمن الرحيم“ ويل په لوړ آواز سره ضروری دی ځکه چي بسم لله الرحمن الرحيم هم د قرآن مجيد يو آية دی، که څه هم د يوه سورة جزنه دی خو که په زوره ونه ويل شي نو د قرآن کریم په پوره کيدو کي د يوه آية کموالی راځي او که امام په قراره سره

بسم الله وويله نو د مقتديانو د قرآن مجيد ختم به پوره نه شي .
 (١٠) تراويح د روژې په ټوله مياشت كي سنت دي كه څه هم
 د قرآن مجيد ختم د مياشتي ترپوره كيدو تر مخه پوره شي مثلاً د
 روژې د مياشتي په اولو شلو شپو كي د قرآن ختم وشو نو باقي
 لس شپې هم تراويح كول سنت دي .
 (١١) په تراويح كي درې ځلي قل هو الله ويل لكه څنگه چي
 عام دستور دی مكره دي .

د اخترونو لمونځونه

په اسلام كي د اخترو دواړي ورځي د خوشحالي ورځي دي
 او په دواړو ورځو كي دوه دوه ركعته لمونځ د شكرېې واجب
 دي ، كوم شرطونه چي د جمعي د لمونځه دي هغه د اختر د
 لمونځه هم دي مگر د جمعي د لمونځه د پاره خطبه شرط ده او
 د لمونځه تر مخه ويل كيږي خو د اختر په لمونځه كي شرط نه ده
 بلكه سنت ده او د لمونځه څخه وروسته ويل كيږي ، البته د اختر
 د خطبې اوريدل د جمعي د خطبې په شان واجب دی په منع كي
 خبري يا لمونځ كول يا كوم بل كار كول منع دی .

د دواړو اخترو په ورځ ديارلس (١٣) كارونه سنت دی :

(١) د شريعت مطابق ځان تيارول .

(٢) غسل كول .

- (۳) مسواک وهل.
- (۴) ٻڻي ڄامي اغوستل.
- (۵) په ځان پوري خوشبويي وهل.
- (۶) د خوب څخه سهار وختي را پاڅيدل.
- (۷) وختي عيدگاه ته تلل.
- (۸) عيدگاه ته د تلونه مخکي خوږشي خوړل.
- (۹) عيدگاه ته د تلونه مخکي د فطر صدقه (سرسايه) ورکول.
- (۱۰) د اختر لمونځ په عيدگاه کي کول يعني بيله عذره د اختر لمونځ په ښارکي کول ښه نه دی.
- (۱۱) چي پر کومه لار تللي وي د راتگ په وخت کي به پر بله لار راځي.
- (۱۲) پياده د عيدگاه لمانځه ته تلل.
- (۱۳) په لاره کي دا لاندي تکبيرونه ويل:
- اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ وَاللَّهُ أَكْبَرُ اللَّهُ أَكْبَرُ وَاللَّهُ أَكْبَرُ اللَّهُ أَكْبَرُ
- د کمکي اختر (عيد فطر) د لمانځه طريقه په لاندی ډول ده:
- (۱) **نیت:** نَوَيْتُ أَنْ أَصْلِيَ رَكَعَتَيِ الْوَاجِبِ صَلَوةِ عِيدِ الْفِطْرِ مَعَ سِتِّ تَكْبِيرَاتٍ فِي هَذَا الْوَقْتِ وَقَدَّيْتُ بِهَذَا الْإِمَامِ مُتَوَجِّهًا إِلَى جَهَةِ كَعْبَةِ الشَّرِيفَةِ (نیت کوم چی ادا کړم دوه

رکعتہ لمونخ واجب د کوچني اختر سره د شپږو تکبیرو په دغه حاضر وخت اقتدا مي ده په دغه حاضر امام پسې مخ مي دی پر لوري د کعبې شریفې) د امام د تکبیر سره به مقتدیان لاسونه دالله اکبر په ویلو سره تر غوږو پوري پورته کړي او تر نامه لاندي به یې ونیسي.

سُبْحَانَكَ اللَّهُمَّ، اَعُوْذُ بِاللّٰهِ اَوْ بِسْمِ اللّٰهِ به امام او مقتدیان په خفیه سره ووايي.

(۲) مقتدیان دی امام ته متوجه شي امام درې حلی الله اکبر وایي دا تکبیرونه واجب دي او مقتدیان به یې هم ورسره وایي د هر تکبیر سره امام لاسونه تر غوږو پورته کوي بیا یې کښته خوړند نیسي مقتدیان به هم په عین ترتیب د امام متابعت کوي.

(۳) امام د دریم تکبیر ویلو وروسته لاسونه تر نامه لاندي نیسي د نورو لمونخونو په شان په قرأت پیل کوي نو مقتدیان به چپ ولاړ وي، بیا امام د قاعدې مطابق رکوع، قومه او سجده کوي مقتدیان به د امام متابعت کوي.

(۴) په دوهم رکعت کي امام اول الحمد لله او سورة وایي بیا درې تکبیرونه وایي مقتدیان به هم دا تکبیرونه وایي د هر تکبیر په ویلو سره امام او مقتدیان لاسونه غوږو ته پورته کوي

او خوړند يې نيسي د خلورم تكبير په ويلو سره امام بيا د قاعدې مطابق ركوع ته ځي قومه او سجده كوي په آخره ناسته او سلام گرځولو سره لمونځ ختم كوي او مقتديان به هم د امام متابعت كوي.

(٥) بيا امام وروسته پر ممبر دريږي او دوې خطبې وايي د دواړو خطبو په منځ كې دومره كښيني لكه د جمعې په خطبه كې د اختر په خطبه كې بايد شروع په الله اكبر سره وشي، په اوله خطبه كې نه (٩) حله الله اكبر او په دوهمه خطبه كې اووه (٧) حله الله اكبر ويل ضروري دي، د لوی اختر (عيد قربان) د لمانځه همدغه طريقه ده فرق يې صرف دومره دی چي د لوی اختر د لمانځه په نيت كې د کوچني اختر په عوض كې لوی اختر ذكر كيږي، په کوچني اختر كې وعيدگاه ته د تلو نه مخ كې شه خوړشي خوړل سنت دي او په لوی اختر كې نه خوړل سنت دي.

په لوی اختر كې د صدقه فطر په شان كومه صدقه نشته خو بايد له نظره پاته نه شي چي د توان او طاقت لرلو سره قرباني واجب ده اذان او اقامت د اختر و د لمونځو دپاره نشته، په كوم ځای كې چي د اختر لمونځ كيږي هلته بل لمونځ كول مكروه دی كه د لمانځه ترمنځ وي او كه وروسته، په كور كې هم د اختر تر لمانځه دمخه لمونځ كول مكروه دی مگر د اختر تر لمانځه وروسته په كور كې لمونځ كول مكروه نه دی، همدارنگه ښځي

واجب دي، خو د بنسټو د پاره په کراره ویل بڼه دي، که د امام
 څخه هیر شول نو مقتدیان دي ژر شروع په وکړي، د اختر د لمانځه
 نه وروسته هم د ځینو فقهاؤ په نزد تکبیرونه ویل واجب دي.

که د چا څخه د اختر لمونځ تیر شو نو په ځانگړه توگه د اختر
 لمونځ نه شي ادا کولای که بل جماعت ته ځان ورسوي ډیر به بڼه وي
 همدارنگه که څوک د اختر د لمانځه په جمع کي شریک شو
 او په کوم سبب یې لمونځ مات شو نو هغه یې هم قضاء نشي
 کولای او نه قضاء پر واجب ده، که د ډیرو خلکو لمونځ په څه
 سبب مات شوی وي نو بیا قضاء ورباندي واجب ده او په جمع
 سره به یې کوي.

که په څه عذر د اختر په لمړۍ ورځ ونکړه شو نو د کوچني
 اختر لمونځ به په دوهمه ورځ او د لوی اختر لمونځ د ذي الحجه
 تر دوه لسم (۱۲) تاریخ پوري کولای شي، د لوی اختر لمونځ که
 بی عذر په پاته شي په دوهمه ورځ یې کول مکروه دی.

د جنازې لمونځ

د جنازې لمونځ په واقعیت کي د مړي د پاره د الله ﷻ څخه د
 دُعا غوښتل دی.

(۱) د جنازې د لمانځه د وجوب د پاره ټول هغه شرطونه دي
 چي د لمانځه د پاره دي (مسلمان، عاقل او بالغ) یو شرط چي

پکي زيات دی د مړي څخه خبريدل دي بې خبري عذر دی.

(۲) د جنازی د لمانځه د پاره دوه شرطونه دی:

اول هغه چي د لمونځ کوونکوسره تعلق لري لکه د بدن پاکي، د عورت پټول، قبلې ته مخ کول او داسي نور، د جنازې په لمانځه کي د وخت شرط نشته، که د لمانځه د تيريدو خطر وي نو تيمم کول جائز دی.

دوهم هغه شرطونه دي چي د مړي سره تعلق لري او هغه شپږ دي:

(۱) مړی به مسلمان وي که څه هم فاسق يا بدعتي وي لمونځ يې جائز دی، څوک چي د وخت د پاچا په مقابل کي بغاوت وکړي او مړ شي لمونځ ورکول يې جايز نه دی، که د جنگ نه پس مړ شي بيا يې لمونځ جائز دی.

(۲) ځيني کسان د جنازې لمونځ د بوټو سره کوي، که بوټونه پاک وي نو څه باک يې نشته او که ناپاکه وي نو هغه به بوټونه پاکوي يا به يې له پنبو باسي، که دغه پاکي په نظر کي و نه نيسي نو لمونځ يې نه کيږي.

(۳) د کوم ماشوم چي مور يا پلار مسلمان وي هغه به مسلمان

گڼل کيږي.

(۴) د مړي د بدن د حقيقي او حکمي نجاست څخه پاکول، که

نجاست له بدن څخه راوتلی وي او په بدن پوري نښتی وي نو خير دی.

(٥) د مړي نه مراد هغه څوک دی چې ژوندی پیداسوی وي بیا مړ شي، که مړ کوچنی پیداسي هغه ته لمونځ ورکول صحیح نه دی. [ردالمحتارص ٥٨٢ اول ټوک، بحرالرائق ص ١٨٨ دوهم ټوک]

(٦) که یو مړي د نجاست حکمیه څخه پاک نه وي یعني غسل نه وي ورکول سوی یا تیمم نه وي وکړل سوی په هغه صورت کي چې غسل ناممکن وي نو هغه ته لمونځ ورکول روا نه دي مگر که د هغه پاکوالی ممکن نه وي مثلاً بې غسله یا بې تیممه پټ شوي وي او پر قبر یې خاوري هم اچول شوي وي نو بیا وهغه ته لمونځ ورکول دده پر قبر باندي په دغه حالت کي روا دی. که پر یوه مړی باندي بيله غسله او بيله تیممه لمونځ شوی وي او تر دفن وروسته معلومه شي چې هغه ته غسل نه وو ورکړه شوي نو دده پر قبر باندي دي دوهم ځل لمونځ وشي ځکه چې د اول ځل لمونځ نه دي صحیح شوی، اوس چې غسل ممکن نه دی نو لدې سببه لمونځ یې صحیح کیږي.

[بحرالرائق ص ١٧٩ دوهم ټوک، ردالمحتارص ٥٨٢-٥٩٢]

(٧) د مړي د بدن هغه حصه به پټه وي چی پټول یې واجب او ضروري دی، که مړی بالکل لغړوي نو لمونځ ورکول روا نه دي [ردمختارص ١٢١ اول ټوک، ردالمختارص ٥٨٢ اول ټوک]

(٨) مړی به د لمونځ کونکو و منځ ته وي که مړی د لمونځ کونکو

و شاته وي لمونځ يې نه صحيح كيږي.

[درمختارص ١٢١ لومړي ټوک، درمختارص ٥٨٢ اول ټوک]

همدارنگه د مړي موجوديت هم شرط دی که مړی موجود نه وي نو د جنازې لمونځ جائز نه دی.

د جنازې په لمانځه کي دوه رکنه دي:

اول ثلورځله الله اکبر ويل چي هر تکبير د يوه رکعت په ځای دريږي. دوهم قيامه يعني په ولاړه د جنازې لمونځ کول، څرنگه چي په نورو لمونځو کي دريدل فرض دي او بيله عذره يې پريښودل جائز نه دي دلته هم داسي دي، د عذرا حکام لکه څنگه چي هلته دي دلته هم دغسي دي.

د جنازې په لمانځه کي رکوع، سجده، قعده او داسي نور نشته خو درې شيان پکي سنت دي:

(١) د الله ﷻ ثنا.

(٢) پر رسول ﷺ درود ويل.

(٣) مړي ته دعا کول.

د جنازې په لمانځه کي جماعت شرط نه دی که يو نفر يې وکړي نوهم فرض ادا شو مگر په جماعت کول ډير گټور دی ځکه چي د گڼو مسلمانانو په جمع کي د دعا د قبليدو اميد زيات وي.

د جنازې د لمانځه مستحبه او مسنونه طريقه داسي ده چي

مړی به په خپل مخ کي کښيږدي امام به د مړي سينې ته برابر
ودريږي خلگ به صفونه طاق جوړ کړي يعني درې يا پنځه يا اوه
او ټول به داسي نيت وکړي:

نَوَيْتُ اَنْ اُصَلِّيَ لِلّٰهِ تَعَالٰی اَرْبَعَ تَكْبِيْرَاتٍ صَلَاتِ الْجَنَازَةِ اَللّٰهُ
تَعَالٰی وَالصَّلٰوةَ عَلٰی رَسُوْلِهِ وَالدُّعَاءَ لِهٰذَا اَلْمَيِّتِ اَقْدَمْتُ بِهٰذَا لِاِمَامٍ
مُّتَوَجِّهًا اِلٰی جِهَةِ الْكَعْبَةِ الشَّرِیْفَةِ.

ژباړه: نيت مي وکړ د زړه د اخلاصه خلور تکبيره لمونځ
کوم ثناء وایم الله ته درود ویم پر رسول د الله دعا کوم دغه ميت
ته اقتدا مي ده په دغه حاضر امام پسي مخ مي دی پر لوري د
کعبې شريفي.

امام او مقتديان به د الله اکبر په ويلوسره لاسونه غوږوته
پورته کړي او ترنامه لاندي به يې ونيسي او دغه ثناء به ووايي:
سُبْحَانَكَ اَللّٰهُمَّ وَبِحَمْدِكَ وَتَعَالٰی جَدُّكَ وَجَلَّ ثَنَاؤُكَ وَلَا اِلٰهَ غَيْرُكَ.
بيا دي بل الله اکبر ووايي لاسونه دي نه بنوروي او دا درود دي ووايي:
اَللّٰهُمَّ صَلِّ عَلٰی مُحَمَّدٍ وَ عَلٰی اٰلِ مُحَمَّدٍ کَمَا صَلَّيْتَ وَسَلَّمْتَ وَ بَارَكْتَ
وَرَحِمْتَ وَ تَرَحَّمْتَ عَلٰی اِبْرَاهِيْمَ وَ عَلٰی اٰلِ اِبْرَاهِيْمَ اِنَّكَ حَمِيْدٌ مَّجِيْدٌ
بيادي الله اکبر ووايي لاسونه دي نه بنوروي او د مړي دعا

دي ووايي، كه مړى بالغ نارينه يا بالغه ښځه وي:

اَللّٰهُمَّ اغْفِرْ لِحَيِّنَا وَمَيِّتِنَا وَشَاهِدِنَا وَغَائِبِنَا وَصَغِيرِنَا وَكَبِيرِنَا
وَذَكَرِنَا وَأُنْثَانَا اَللّٰهُمَّ مَنْ اَحْيَيْتَهُ مِنَّا فَاحْيِهِ عَلٰى الْاِسْلَامِ وَمَنْ
تَوَفَّيْتَهُ مِنَّا فَتَوَفَّهُ عَلٰى الْاِيْمَانِ.

په ځينو احاديثو كي نوري دعاوي هم راغلي دي چي يوه
دغه د نارينه د پاره ده:

اَللّٰهُمَّ اغْفِرْ لَهُ وَارْحَمْهُ وَعَافِهِ وَعَفُ عَنْهُ وَ اَكْرِمْ نُزُلَهُ
وَوَسِّعْ مُدْخَلَهُ وَاغْسِلْهُ بِالْمَاءِ وَالثَّلْجِ وَالْبَرَدِ وَنَقِّهِ مِنَ
الذُّنُوبِ كَمَا يُنْقَى الثَّوْبُ الْاَبْيَضُ مِنَ الدَّنَسِ وَاَبْدِلْهُ دَارًا
خَيْرًا مِنْ دَارِهِ وَزَوْجًا خَيْرًا مِنْ زَوْجِهِ وَاَهْلًا خَيْرًا مِنْ اَهْلِهِ وَ
اَدْخِلْهُ الْجَنَّةَ وَاَعِزَّهُ مِنَ عَذَابِ الْقَبْرِ وَعَذَابِ النَّارِ.

بلکه امام شافعي (رح) دواړي دعاوي سره يو ځای کړيدي
او لکه مخکي چي مو وويل چي په احاديثو كي نوري دعاوي هم
راغلي دي هره يوه چي يې خوښه سي هغه دي ووايي.

که مړى نابالغ هلک وو نو دا دعادي ووايي:

اَللّٰهُمَّ اجْعَلْهُ لَنَا فَرَطًا وَّاجْعَلْهُ لَنَا اَجْرًا وَذُخْرًا وَّاجْعَلْهُ لَنَا شَافِعًا وَّمُشَفَّعًا

که مری نابالغه نجلی- وی نو دا دعا دي ووايي :
 اللَّهُمَّ اجْعَلْهَا لَنَا فَرَطًا وَاجْعَلْهَا لَنَا آجَرًا وَذُخْرًا وَاجْعَلْهَا لَنَا شَافِعَةً
 وَمُشَفَّعَةً.

لدي دعا وروسته امام بيا الله اکبر وایي او سلام گرځوي له
 سلام گرځولو سره لاسونه کښته پرېښودل کېږي.
 امام به هم تکبیرونه په لوړ آواز وایي او هم به سلام په لوړ
 آواز وایي چي مقتديان یې واورې خو مقتديان به یې په کراره
 سره وایي.

سنت او نقل لمونځونه

د سهار د لمانځه نه مخکې دوه رکعت له مونځ سنت دي په
 احادیثو کې یې ډیر تاکید راغلی دی، که کومه ورځ ناوخته سي
 او د لمانځه وخت بالکل آخروي چي صرف دوه رکعت له مونځ
 کیدای شي نو دوه رکعت فرض دي وکړي کله چي لمر راوڅیږي
 نو د سنتو قضاء دي راوړي.

د ماسپښین د څلور رکعتو فرضو څخه مخکې څلور رکعت
 سنت او وروسته بیا دوه رکعت سنت ډیر ضروري دي بيله عذره
 پرېښودل یې سخته گناه ده.

د مازدیگر د څلور رکعت فرضو څخه مخکې څلور رکعت

سنت ڏيڻو ٿواب لري خو دومره تآكيد يي نشته ڪه ڇا و نه ڪرڻ
گنهگار نه دي او ڪه يي وڪرڻ ٿواب يي ڏيڻ دي.

د مابنام د دري رکعتو فرضو ڇخه وروسته دوه رکعتہ سنت
هم ڏيڻ ضروري دي او بيله عذره پريڻيڻو دل يي گناه ده.

د ماسخفتن د څلور رکعتہ وروسته دوه رکعتہ سنت هم ضروري
دي پريڻيڻو دل يي سخته گناه ده، همدارنگه د فرضو ڇخه مخڪي
څلور رکعتہ سنت کول ڏيڻو ٿواب لري خو پريڻيڻو دل يي گناه نه ده.

ڪوم سنت چي کول يي ضروري وي هغه مؤڪد دي چي په يوه
شپه او ورڻ کي دوولس (۱۲) رکعتہ دي، دوه د سهار، شپه د
ماپنين دوه د مابنام، دوه د ماخوستن.

په روڙه کي تراويح او د شپي تهجد هم عينو فقهاؤ په سنت
مؤڪد کي شميرلي دي.

څومره لمونځونه چي د شريعت له طرفه مقرر دي ڪه د هغه
ڇخه څوڪ زيات لمونځونه کوي چي څومره يي زڙه وڃاڙي و
دي ڪري ولي لمونځ کول بايد په مڪروه وخت کي نه وي، د
فرض، واجب، سنت او وتر لمونځو ڇخه علاوه نور ٽول نفل دي،
نفل چي څومره کوي هغومره يي ٿواب ڏيڻ دي.

د بعضي نفلو ڏيڻ لوي ٿواب دي او په لڙ خواري سره
حاصليدلاي شي لکه تحية الوضوء، اشراق، تحية المسجد،

صلوة التسبیح چي هریو حالت ته تفصیل لري :

تحية الوضوء: کله چي څوک اودس تازه کړي نو وروسته دي دوه رکعت نفل وکړي، په احاديثو کي يې ډير فضيلت راغلی دی خو چي په مکروه وخت کي نه وي.

صلوة الاشراق: د سهار د لمانځه وروسته چي څوک بيله درود شريف او نورو اذکارو څخه د دنيا په کار مشغول نه شي کله چي لمړنۍ راوڅيړي چي رڼايې سپينه شي او دوه رکعت نفل لمونځ وکړي د يوه حج او عمرې غوندې ثواب لري، که د سهار د لمانځه څخه وروسته د دنيا په کار اخته شي بيا د لمر د راخو څخه وروسته دوه رکعت نفل لمونځ وکړي هم اشراق بلل کيږي خو ثواب يې د مخکي نه کم دي، د څانگه د لمونځ په نوم هم ياديږي.

تحية المسجد: کله چي څوک په تطهير سره مسجد ته داخل شي د جماعت د دريدو څخه مخکي دوه رکعت نفل ادا کولو ته تحية المسجد وايي، رسول الله ﷺ فرمايي: له تاسو نه چي څوک مسجد ته داخل شي څو چي دوه رکعت نفل د تحية المسجد يې نه وي کړي نه دي کښيني، که جماعت تيار وي نو په جماعت کي گډون ډير افضل دي، د تحية المسجد نفل يوازي د ماښام، مازديگر او ماڅستن د لمونځو ترمنځ کيدای شي، د سهار د لمانځه څخه مخکي يوازي دوه رکعت سنت سته او د

ما بنام د لمانحہ مخکي هم نفل لمونخ نه بنایي چي وکړل شي.
صلوة الاوابين: د ما بنام د لمانحہ خنځه وروسته لږ تر لږه
 شپږ رکعت تر شل رکعت پوري نفل لمونخ کول د صلوٰۃ الايبين په
 نوم سره يادېږي.

صلوة التهجد: د شپي په وروستۍ دريمه برخه کي نفل
 لمونخ ادا کولو ته د تهجد لمونخ ويل کيږي، د تهجد لمونخ تر
 خلور رکعت کم او تر دوولس رکعت زيات نه دي.

صلوة التسبيح: په احاديثو کي د صلوٰۃ تسبيح ډير فضيلت
 بيان شوي دي رسول الله ﷺ خپل تره حضرت عباس رضي الله عنه ته
 فرمايې چي پدغه لمانحہ سره به ستا کوچنی، لوي، راتلونکي او
 تير شوي گناهونه معاف شي، که طاقت لري نو هره ورځ دغه لمونخ
 کوه، که نه په هفته کي يوه ځل، که نه په مياشت کي يو ځل، که نه
 په کال کي يو ځل او که نه په ټول ژوند کي يو ځل ضرور وکړه.

د صلوٰۃ تسبيح طريقه داسي ده چي د خلورو رکعتونيت تړل
 کيږي د سُبْحَانَكَ اللَّهُمَّ وروسته پنځلس واره سُبْحَانَ اللَّهِ وَالْحَمْدُ
 لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ ويل کيږي بيا تراغوذ بالله، بسم الله،
 الحمد لله او سورت خنځه وروسته او د رکوع نه مخکي لس ځله،
 په رکوع کي د سبحان ربي العظيم وروسته لس ځله، چي د رکوع

څخه ولاړ سي په قومه کي لس ځله، په اوله سجده کي د سبحان ربي الاعلى وروسته لس ځله، چي د اولي سجدې څخه راپورته سي او کښيني لس ځله، بيا په دوهمه سجده کي د سبحان ربي الاعلى وروسته لس ځله.

دارنگه دا تسبيح په يوه رکعت کي پنځه اويا (٧٥) ځله کيږي، وروسته چي و دوهم رکعت ته ولاړ سي د سورة فاتحه څخه وروسته پنځه لس ځله ويل کيږي، همدارنگه په پاته رکعتو کي په بيان سوې طريقه سره عمل کول دي، په څلور رکعاتو کي درې سوه (٣٠٠) ځله ويل کيږي.

دا طريقه امام ترمذي (رح) د عبدالله ابن مبارک (رح) څخه روايت کړيده، دا لمونځ غير له مکروه وخت څخه بل هر وخت کول روا دی.

په کوم وخت کي لمونځ ماتول جائز دي

(١) که څوک د موټر يا گاډۍ يا هوايي جهاز څخه را کښته سوی وي واره، ښځه يا سامان يې هلته پروت وي او دی لمونځ کوي خو هغه نقلیه حرکت کوي نو ده ته لمونځ ماتول جائز دي تر څو هغه نقلیه ورڅه ولاړه نه سي.

(٢) که مار، زمری يا هر درنده وليدل شي چي د ده د ځان د پاره خطر وي لمونځ ماتول جائز دي.

(۳) که د چرگانو یا نورو مرغانو کوډل خلاصه پاته وه سپی یا پیشو هغه لوري ته ولاړه او ویره وه چي وبه یې خوري نو لمونځ ماتول جائز دي.

(۴) که پر لمانځه ولاړ وو چا یې بوټونه یا کوم بل شی پورته کړ دا ویره وه که لمونځ پوره کوي غل به وتبستي نو لمونځ ماتول جائز دي.

(۵) که دېک پر اور پروت وو پر جوش راغی او توییدی که یې د ضایع کیدو قیمت د یوه درهم سره برابر وو نو د لمونځ ماتول جائز دي.

(۶) که په لمانځه کي د حاجت د رفع کولو ضرورت پیدا شو نو لازم دی چي لمونځ مات کړي او د ضرورت څخه ځان فارغ کړي.

(۷) که لمونځ کوونکي یو ږوند ولید او ویره وه چي په کوم کوهي یا کنده کي لویږي نو لمونځ ماتول فرض دی، که یې مات نه کړ او ږوند په کوهي کي ولویدی نو لمونځ کوونکی گنهگار دی.

(۸) که د کوم ماشوم په جامو اوړ لگیدلی وو او لمونځ کوونکي ولیدی نو د ماشوم د نجات دپاره لمونځ ماتول فرض دی.

(۹) که لمونځ کوونکي ته مور، پلار، انا، نیکه د کوم خاص ضرورت د پاره ږغ ور وکړي نو فرض لمونځ ماتول فرض دی، مثلاً مور سخته ناروغه وه په څه وجه راپورته کیږي یا پریوځي

بل څوک نه وي نو لمونځ دي مات کړي او د هغوی خدمت دي وکړي، که د خدمت بل څوک وي نو ضرورت نسته.

(۱۰) که سنت يا نفل لمونځ کوي مور، پلار، انا، نيکه ته معلومه نه وه چي دی يا دا لمونځ کوي، غربيې وروکړ نو لمونځ ماتول او هغوی ته ځواب ورکول واجب دي، که نه نو گنهگار دی. لمونځ نور هم ډير قسمونه لري او د لمانځه په هکله نور هم ډير مسائل شته لکه د تندر لمونځ، د استسقاء لمونځ، د استخاري لمونځ، په کعبه مکرمه د ننه لمونځ، د خوف (ويړي) لمونځ او داسي نور...

لکه څنگه چي دلته زموږ منظور يوازي د لمانځه اثبات او صحت دي نو لازم ونه گڼل شوه چي د لمانځه ټول اقسام او مسائل ذکر کړو.

د لمانځه مينه وال د نور معلومات په هکله ټول مسائل، اقسام، احکام او ارکان په مفصل ډول په شروط الصلوات، قدوري، رحمت بيان، جنتي کالي (بهشتی زيور) او داسي نورو د فقهي کتابو ته مراجعه وکړي ستاسو بريا زما آرزو ده.

(حاجی جان محمد کاکړ)

فَسَهِّلْ يَا إِلَهِي كُلَّ صَعْبٍ ❁ بِحُرْمَتِ سَيِّدِ الْاِبْرَارِ سَهِّلْ

ختم شو